

کیرالا ریڈر

اردو-اختیاری

گیارہویں جماعت

Kerala Reader  
**URDU - OPTIONAL**  
Standard  
**XI**



**GOVERNMENT OF KERALA**  
**DEPARTMENT OF EDUCATION**

*Prepared by*

State Council of Educational Research and Training (SCERT)

Kerala.

2014

## قومی ترانہ

جن گن من ادھی نایک جیہ ہے  
بھارت بھاگیہ ودھاتا  
پنجاب سندھ گجرات مراٹھا  
دراوڑ انکل بنگا  
وندھیہ ہماچل یمنا گزگا  
اچھل جل دھی ترنگا  
توا شہ نائے جاگے  
توا شہ آشش ماگے  
گا ہے توا جیا گاتھا  
جن گن منگل دایک جئے ہے  
بھارت بھاگیہ ودھاتا  
جیہ ہے جیہ ہے جیہ ہے  
جیہ جیہ جیہ جیہ ہے!

## عہد نامہ

ہندوستان میرا وطن ہے۔ تمام ہندوستانی میرے بھائی اور بہن ہیں۔ میں اپنے ملک سے محبت کرتا ہوں اور مجھے اس کے متنوع اور بیش بہا ورثے پر فخر ہے۔ میں ہمیشہ اس کے شایان شان بننے کی کوشش کروں گا۔ میں اپنے والدین، اساتذہ اور بزرگوں کا ادب کروں گا اور ہر ایک کے ساتھ خوش خلقی سے پیش آؤں گا۔ میں اپنے ملک اور لوگوں سے عقیدت کا عہد کرتا ہوں، ان کی بھلائی اور خوش حالی میں میری خوشی مضمر ہے۔

## آئین ہند

(حصہ چہارم (A))

بنیادی فرائض :

۵۱ A بھارت کے ہر شہری کا یہ فرض ہوگا کہ وہ

(۱) آئین پر کار بند رہے اور اس کے نصب العین اور اداروں، قومی پرچم اور قومی ترانے کا احترام کرے۔

(۲) ان اعلیٰ مقاصد کو عزیز رکھے اور ان کی تقلید کرے جو آزادی کی تحریک میں قوم کی رہنمائی کرتے رہے ہیں۔

(۳) بھارت کے اقتدار اعلیٰ، اتحاد اور سالمیت کو مستحکم بنیادوں پر استوار کر کے ان کا تحفظ کرے۔

(۴) ملک کی حفاظت کرے اور جب ضرورت پڑے، قومی خدمت انجام دے۔

(۵) مذہبی، لسانی اور علاقائی و طبقاتی تفرقات سے قطع نظر بھارت کے عوام کے مابین یک جہتی اور عام بھائی چارے کے جذبے کو فروغ دے نیز ایسی حرکات سے باز رہے جن سے خواتین کے وقار کو ٹھیس پہنچتی ہو۔

(۶) ملک کی ملی جلی ثقافت کی قدر کرے اور اسے برقرار رکھے۔

(۷) قدرتی ماحول کو جس میں جنگلات، جھیلیں، دریا اور جنگلی جانور شامل ہیں محفوظ رکھے، بہتر بنائے اور جانداروں کے تئیں محبت و شفقت کا جذبہ رکھے۔

(۸) دانشورانہ رویے سے کام لے کر انسان دوستی اور تحقیقی و اصلاحی شعور کو فروغ دے۔

(۹) قومی جاندار کا تحفظ کرے اور تشدد سے گریز کرے۔

(۱۰) تمام انفرادی اور اجتماعی شعبوں کی بہتر کارکردگی کے لیے کوشاں رہے اور متواتر ترقی سے کامیابی کی منازل طے کرنے میں سرگرم عمل رہے۔

(۱۱) جو والدین یا سرپرست ہیں ان کا فرض ہے کہ وہ بچوں کو جن کی عمر چھ سال اور چودہ سال کے درمیان ہے، تعلیم کے مواقع فراہم کریں۔

پیارے بچو!

گیارہویں جماعت کی درسی کتاب جو آپ کے ہاتھ میں ہے بڑی  
بیش قیمت ہے۔

مجھے امید ہے کہ یہ کتاب آپ کو بہت پسند آئے گی کیوں کہ آپ میں  
اردو زبان و ادب سے دلچسپی پیدا کرنے کے لیے اردو ادب کے اصنافِ نثر و نظم  
سے معیاری اور دلچسپ انتخاب کو پیش کیا گیا ہے۔ اس میں افسانہ، ڈراما، مضمون،  
خط، قصیدہ، مثنوی کے علاوہ خوبصورت غزلیں، رباعیاں، نظمیں وغیرہ بھی شامل  
کیے گئے ہیں۔ اس کتاب میں آپ کے اندر حبِ وطن، قومی یک جہتی، مذہبی  
رواداری، جنسی مساوات وغیرہ جذبوں کو ابھارنے اور آپ کی شخصیت کو سنوارنے  
کے تمام سامان موجود ہیں۔ اس کو ترتیب دینے میں ریاستِ کیرالا کے ہی نہیں بلکہ  
ہندوستان کی مختلف یونیورسٹیوں اور کالجوں کے ماہرینِ تعلیم کی کاوشوں کا بھی بڑا  
دخل ہے۔

میری آرزو ہے کہ آپ اس کتاب سے خوب فائدہ اٹھائیں تاکہ  
آپ میں اردو زبان و ادب سے دلچسپی پیدا ہو جائے اور آپ کی زبانی صلاحیتوں  
میں خاطر خواہ اضافہ ہو۔

پروفیسر کے۔ اے۔ ہاشم

ڈائریکٹر

ایس۔ سی۔ ای۔ آر۔ ٹی

کیرالا

---

## Text book Development Committee Urdu - Standard XI (Optional)

---

### Members

**Aboobacker MC**

HSST Urdu, GVHSS Pullanur

**Abdulla K**

HSST Urdu, HMYHSS Manjeri

**Abdul Shukkoor K**

HSST Urdu, St. Joshep's HSS Thalassery

**Ahammedkutty Kalathil**

Rtd. Teacher, Devathar HSS Tanur

**Hameed K**

HSST Urdu, Markaz HSS Karanthur

**Nafeesa C**

HSST Urdu, Union HSS Mambra

**Sabida Moozhikkal**

Asst. Pro.Urdu Gvot. College Malappuram

**Santhosh N**

HSST Urdu, Pandalloor HSS, Pandalloor

**Vineesh T**

HSST Urdu, GHSS Kottappuram

### Experts

**Dr. Aboobacker P.K**

HOD Urdu,

Govt.College Malappuram

**Dr. Muhammed Kaleem Zia**

Asst. Prof. Urdu,

Ismail Yusuf College Mumbai

**N. Moideen Kutty**

Research Officer (Rtd.)

SCERT, Thiruvananthapuram.

**E. Mohammed**

HOD Urdu (Rtd.)

Govt. Brennen College Thalassery.

**Dr. Syed Sajjad Hussain**

Chairman & Prof. of Urdu

Madras University, Chennai

**Dr. Syed Khaleel Ahamed**

Prof. & HOD KUVEMPU University

Sahyadri, Shimoga

### Artists

**K. Tagore**

Drawing Teacher

SNHS Sreekandeswaram, Poochakkal

**Sabindas S.**

Drawing Teacher

Chemmarathur, Vatakara

### Academic Co-ordinator

**Faisal Mavulladathil**

Research Officer, SCERT, Thiruvananthapuram.



**State Council of Educational Research and Training (SCERT)**

Vidyabhavan, Poojappura, Thiruvananthapuram - 695 012

## فہرست

07	غزل	ولی دکنی	غزل	(۱)
11	مضمون	مرتب	اردو کا سفر	(۲)
18	نظم	نظیر اکبر آبادی	بخارہ نامہ	(۳)
24	خط	مرزا غالب	پھر کہو دلی کہاں	(۴)
29	رباعی	الطاف حسین حالی	رباعی	(۵)
32	مثنوی	میر حسن	شہزادہ غائب ہو گیا	(۶)
37	افسانہ	پریم چند	روشنی	(۷)
50	غزل	میر تقی میر	غزل	(۸)
53	نظم	علامہ اقبال	ایک آرزو	(۹)
58	طنز و مزاح	کنھیالال کپور	برج بانو	(۱۰)
67	رباعی	تلوک چند محروم	رباعی	(۱۱)
70	آپ بیتی	جواہر لال نہرو	بچپن کی باتیں	(۱۲)
76	نظم	ن۔م۔راشد	زندگی سے ڈرتے ہو	(۱۳)
81	غزل	مجروح سلطان پوری	غزل	(۱۴)
84	خاکہ	مولوی عبدالحق	مولانا محمد علی جوہر مرحوم	(۱۵)
91	قطعہ	اختر انصاری	قطعہ	(۱۶)
94	نظم	علی سردار جعفری	زبان انقلاب	(۱۷)
98	ڈراما	محمد حسن	داراشکوہ	(۱۸)
129	مرثیہ	اسرار الحق مجاز	وطن کا لال چلا گیا	(۱۹)
134	غزل	پروین شاکر	غزل	(۲۰)
137	گیت	میراجی	جیون ایک مداری پیارے	(۲۱)

## ۱۔ غزل



جسے عشق کا تیر کاری لگے      اسے زندگی کیوں نہ بھاری لگے  
نہ چھوڑے محبت دمِ مرگ تک      جسے یارِ جانی سوں یاری لگے  
نہ ہووے اسے جگ میں ہرگز قرار      جسے عشق کی بے قراری لگے  
ہر اک وقت مجھ عاشقِ زار کوں      پیارے! تری بات پیاری لگے  
ولی سوں کہے تو اگر اک بچن  
رقیبوں کے دل میں کٹاری لگے

ولی

## غزل

غزل کے معنی ہیں محبوب سے باتیں کرنا۔ بنیادی طور پر اس میں عشقیہ باتوں کا اظہار کیا جاتا ہے۔ آج کل اس میں دیگر مضامین بھی بیان کیے جاتے ہیں۔ یہی وجہ ہے کہ غزل اردو کی مقبول ترین صنفِ سخن بن گئی ہے۔

غزل میں اشعار کی تعداد مقرر نہیں ہے۔ عام طور پر اس میں پانچ یا سات شعر ہوتے ہیں۔ مفہوم کے اعتبار سے غزل کا ہر شعر اپنے آپ میں مکمل ہوتا ہے۔

غزل کا پہلا شعر مطلع کہلاتا ہے جس کے دونوں مصرعے ہم قافیہ ہوتے ہیں۔ غزل کے آخری شعر میں عام طور پر شاعر اپنا تخلص استعمال کرتا ہے۔ اس شعر کو مقطع کہتے ہیں۔

غزل گو شاعروں میں ولی محمد ولی، خواجہ میر درد، میر تقی میر، مرزا اسد اللہ خان غالب، مومن خان مومن، نواب مرزا خان داغ، فضل الحسن حسرت، جگر، شوکت حسن خان فانی، رگھوپتی سہائے فراق، ناصر کاظمی وغیرہ شامل ہیں۔



## ولی دکنی

(۱۶۶۷ء تا ۱۷۰۷ء)



ولی دکنی اورنگ آباد کے رہنے والے تھے۔ وہ ایک معزز صوفی خاندان سے تعلق رکھتے تھے۔ ولی نے غزل میں تصوف کے موضوعات اور عشقیہ مضامین کو نہایت خوبصورتی کے ساتھ بیان کیا ہے۔ ان کی زبان قدیم اردو (دکنی) ہوتے ہوئے بھی مشکل نہیں معلوم ہوتی بلکہ اس کو دکنی اور دہلوی اردو کی درمیانی کڑی کہا جاسکتا ہے۔ ولی سے پہلے دکن میں مثنوی زیادہ مقبول تھی۔ ولی نے غزل کو فروغ دے کر دکن کے شعری ادب میں اس کو ایک ممتاز درجہ عطا کیا۔ یوں تو ان سے پہلے بھی دکن میں غزلیں کہی گئی تھیں لیکن انھوں نے غزل کو جس خوبصورتی اور جس طرزِ اظہار سے آشنا کیا وہ انھیں کا حصہ ہے۔

## سرگرمیاں



- (۱) وٹی ایک مشہور دکنی شاعر ہیں۔ اسی طرح کے چند دکنی شعرا کے نام لکھیے اور کسی ایک شاعر پر مختصر نوٹ تیار کیجیے۔
- (۲) وٹی کی غزلیں جمع کیجیے اور ایک پسندیدہ غزل ترنم سے سنائیے۔
- (۳) وٹی کی اس غزل سے پسندیدہ شعر چن لیجیے اور اس کا مفہوم لکھیے۔
- (۴) غزل کی مقبولیت پر ایک تفصیلی نوٹ لکھیے۔

## ۲- اردو کا سفر

اردو ہے جس کا نام ہمیں جانتے ہیں داغ  
سارے جہاں میں دھوم ہماری زباں کی ہے  
داغ کی یہ پیشین گوئی سچ ثابت ہوئی کہ آج دنیا کے کونے کونے میں  
اردو کی دھوم مچ رہی ہے۔ امریکہ میں اردو کی نئی بستیاں قائم ہو رہی ہیں۔  
سعودی عرب کے کئی شہروں میں اردو کے لیے ماحول سازگار ہو رہا ہے۔ چین  
سے اردو اخبار شائع ہوتے ہیں۔ جاپان کی ٹوکیو یونیورسٹی میں اردو تعلیم کا انتظام  
ہے۔ ماسکو ریڈیو میں کام کرنے والی روسی خاتون نے دیوانِ غالب کا ترجمہ  
روسی زبان میں کیا ہے۔ لندن سے کئی اخبارات و رسائل اردو میں شائع ہو رہے  
ہیں۔ سنگاپور، موریشس وغیرہ ملکوں میں اردو کی محفلیں سجائی جاتی ہیں۔ ریڈیو  
جرمنی میں اردو کے پروگرام ایک مدت سے نشر کیے جا رہے ہیں۔ آسٹریلیا،  
کینڈا، ناروے، مصر اور مختلف خلیجی ممالک میں کئی انجمنیں اردو کی خدمت انجام  
دے رہی ہیں۔ سعودی عرب کے شاعر عمر سالم کا مصرعہ ہے۔  
'اردو کسی نواب کی جاگیر نہیں'

اردو خاص ہندوستانی زبان ہے۔ کھڑی بولی کے بطن سے اس کی پیدائش  
ہوئی۔ برج، ہریانوی، پنجابی جیسی بولیوں اور زبانوں کے میل ملاپ سے اردو  
نکلھتی گئی۔ بارہویں صدی عیسوی میں ترکی، فارسی اور عربی زبانوں کے میل

جول سے اردو نے ترقی کی منزلیں طے کیں اور اس کا دامن وسیع سے وسیع تر ہو گیا۔

فارسی ترکی برج بھاشا پراکرتیں بہم  
جب گلے ملتی گئیں اردو زبان بنتی گئی  
شروع شروع میں یہ 'ہندوی' کے نام سے مشہور تھی۔ کوئی اسے 'ہندی'  
کہتا تو کوئی 'ہندوستانی' کہیں 'ریختہ' اور کہیں 'اردوئے معلیٰ' کے نام سے بھی یہ  
جانی جاتی تھی۔ آخر کار اس عظیم زبان کا نام 'اردو' پڑ گیا۔  
غالب نے فرمایا تھا۔

ریختہ کے تمھیں استاد نہیں ہو غالب  
کہتے ہیں اگلے زمانے میں کوئی میر بھی تھا

اس زبان کی پرورش و پرداخت میں تمام ہندوستانیوں کا برابر کا حصہ رہا  
ہے۔ ہندوستان میں کشمیر سے لے کر کنیا کماری تک اردو بولی اور سمجھی جاتی  
ہے۔ اردو مختلف زبانوں کے الفاظ کو اپناتی ہے۔ ہر تہذیب سے ہم آہنگ  
ہے۔ اس طرح سے اردو مشترکہ تہذیب کی نمائندہ زبان کی حیثیت رکھتی ہے۔  
اردو زبان کو صوفیائے کرام کی آغوش میں پرورش پانے کا شرف بھی  
حاصل رہا ہے۔ اردو، کبیر، رحیم جیسے سادھو سنتوں اور خواجہ بندہ نواز، امیر خسرو،  
میراں جی شمس العشاق، برہان الدین جانم جیسے صوفیائے کرام کی زبان رہی  
ہے۔ یہاں بندہ نواز کا یہ شعر قابل توجہ ہے۔

پانی میں نمک ڈال پھر گھولنا اسے  
جب گھل گیا نمک تو نمک بولنا کسے

امیر خسرو کے دوہے، پہیلیاں اور کہہ مکر نیاں بہت مشہور ہیں۔ وہ ریختہ کے پہلے شاعر مانے جاتے ہیں۔ ستار، طبلہ، پکھاوج وغیرہ موسیقی کے آلات کو انھوں نے تشکیل دی تھی۔ خیال، پہاڑی، ایمن کھلیاں وغیرہ کئی راگ انھوں نے ایجاد کیے تھے۔ اس طرح امیر خسرو نے ہندوستانی سنگیت کو مالا مال کیا تھا۔

مختلف بادشاہوں، سلاطین اور نوابوں کی خدمات بھی اردو کے حق میں قابل ستائش ہیں۔ قطب شاہی، عادل شاہی اور نظام شاہی سلاطین نے ادیبوں اور شاعروں کی سرپرستی میں کوئی کمی نہ کی۔ مغلیہ سلطنت نے بھی شاعروں کی عزت افزائی کی۔ سلطان محمد قلی قطب شاہ اردو کے پہلے صاحب دیوان شاعر مانے جاتے ہیں۔ بہادر شاہ ظفر ہندوستان کی آزادی کے لیے میدان جنگ میں اترے اور اپنی قسمت پر یوں نالاں ہیں۔

کتنا ہے بد نصیب ظفر دفن کے لیے

دو گز زمین بھی نہ ملی کوئے یار میں

نواب واجد علی شاہ اختر کو انگریز لکھنؤ سے قید کر کے کلکتہ لے جانے لگے

تو وہ شہر لکھنؤ سے یوں مخاطب ہوئے

درود یوار پہ حسرت سے نظر کرتے ہیں

خوش رہو اہل وطن ہم تو سفر کرتے ہیں

اردو زبان نے ہندوستان کی آزادی کی لڑائی میں بڑھ چڑھ کر حصہ لیا۔  
اردو کے شاعروں اور ادیبوں میں سرفروشی کا جذبہ پیدا کرنے میں اردو ادب نے  
بہت بڑا رول ادا کیا۔ بسمل عظیم آبادی کے اس شعر نے سارے ہندوستانیوں میں  
آزادی کا جوش بھر دیا۔

سرفروشی کی تمنا اب ہمارے دل میں ہے  
دیکھنا ہے زور کتنا بازوئے قاتل میں ہے

اگرچہ اردو زبان کی پیدائش شمال میں ہوئی لیکن اردو ادب کی ابتدا دکن  
میں ہوئی۔ ولی اورنگ آبادی اردو کا عظیم شاعر مانا جاتا ہے۔ ولی جب دکن سے  
شمال پہنچا تو اس کے پاس اپنا دیوان بھی تھا۔ ولی کی دیکھا دیکھی اس زمانے میں  
خاں آرزو، مظہر جانِ جانان، شاہ حاتم، شا کرناجی جیسے شعرا بھی خالص اردو میں  
شعر کہنے لگے۔

مشہور صوفی شاعر خواجہ میر درد، غزلوں کے شہنشاہ میر تقی میر، قصیدہ  
کے بادشاہ سودا اور مثنوی کے سر تاج شاعر میر حسن کا زمانہ شمال میں اردو شاعری  
کا سنہرا دور قرار دیا جاتا ہے۔

جب دہلی پر تباہیاں آئیں تو دہلی کے شعرا نے پریشان ہو کر رفتہ رفتہ  
لکھنؤ کا رخ کیا تو یہاں انھیں نواب آصف الدولہ جیسے نواب کی سرپرستی ملی۔  
زبان کی ترقی کے لیے دہلی کے بعد دوسرا مرکز لکھنؤ بنا۔ دبستان لکھنؤ کے مشہور  
شعرا میں مصحفی، جرأت، آتش، انیس، دبیر، امانت وغیرہ کے نام قابل ذکر ہیں۔

شیخ ابراہیم ذوق، غالب، حکیم مومن خان مومن، شیفتہ اور بہادر شاہ ظفر کے زمانے میں اردو شاعری اپنے معراجِ کمال پر پہنچ گئی۔ غالب نے اردو شاعری کا مزاج ہی بدل دیا۔ اردو شاعری کو مرزا غالب پر ناز ہے۔

سر سید احمد خان، الطاف حسین حالی، محمد حسین آزاد اور شبلی نعمانی کا زمانہ اردو ادب کا جدید دور مانا جاتا ہے۔ حالی نے اردو شاعری کا دروازہ تمام لوگوں کے لیے کھول دیا۔ شاعری کا مزاج اور اس کے موضوع بدل گئے اور شاعری زندگی کے قریب ہوتی گئی۔

اقبال کے کلام کے ساتھ ساتھ جوش، جگر، حسرت وغیرہ کا کلام کافی مشہور ہوا۔ اردو زبان ترقی پسند تحریک سے بھی متاثر ہوئی۔ سجاد ظہیر، فیض احمد فیض، مجاز، مخدوم، کیفی اعظمی، مجروح سلطان پوری، علی سردار جعفری، کرشن چندر، منٹو، عصمت، خواجہ احمد عباس، جیسے شعراء اور ادباء نے اردو ادب کو انقلابی نعروں سے پر زور بنا دیا۔ جیسا کہ علی سردار جعفری نے کہا ہے۔

بغاوت میرا مذہب ہے بغاوت دیوتا میرا

بغاوت میرا پیغمبر بغاوت ہے خدا میرا

اردو غزلوں کی زبان ہے۔ غزل اردو شاعری کی آبرو ہی نہیں بلکہ بہار

اور نکھار بھی ہے۔ حسرت جے پوری نے کیا خوب کہا ہے۔

غزل ہی ہمارا انوکھا جہاں ہے

غزل پیار کی وہ حسین داستاں ہے

وَلِي مِير مومَن نے اس کو نکھارا  
جگر داغ غالب نے اس کو سنوارا  
اسے موسیقی نے گلے سے لگایا  
غزل آج دنیا کے پیش نظر ہے

اردو ترقی میں انگریزوں کا بھی بڑا حصہ ہے۔ ہندوستان میں حکومت کرنے کے لیے انگریز بھی اردو سیکھنے اور پڑھنے لگے۔ کلکتہ کے فورٹ ولیم کالج اسی مقصد کے لیے قائم کیا گیا۔ ڈاکٹر جان گلکرسٹ اس کالج کے پہلے پرنسپل تھے۔ اس ادارے سے کئی انگریزوں نے اردو زبان سیکھی۔ یہاں تک کہ اردو میں شعر و شاعری بھی کرنے لگے۔

اردو محض ایک زبان ہی نہیں بلکہ ایک طرزِ فکر بھی ہے اور ہماری مشترکہ تہذیب کی آئینہ دار بھی۔

کہتے ہیں جسے ہندلمانی سنگم  
تہذیب وہ اردو کی ہے گنگا جمنی



## سرگرمیاں



- (۱) قومی یک جہتی کا جذبہ پیدا کرنے میں اردو نے ایک اہم رول ادا کیا ہے۔  
اس کی وضاحت کرتے ہوئے ایک نوٹ لکھیے۔
- (۲) اردو کی ترقی میں صوفیائے کرام نے بڑی خدمات انجام دیں۔ چند صوفیائے کرام کے نام لکھیے۔
- (۳) کچھ ایسے اشعار لکھیے جن میں تحریک آزادی کے جذبہ کا اظہار ہو۔
- (۴) قومی یک جہتی اور حب وطن کے خیالات ظاہر کرنے والے چند اشعار جمع کر کے لکھیے۔
- (۵) کسی ایک بادشاہ پر نوٹ لکھیے جس نے اردو کی سرپرستی کی ہے۔
- (۶) غزل اردو شاعری کی سب سے مقبول صنف ہے۔ چند غزل البم جمع کیجیے اور گلوکاروں اور شاعروں کے نام لکھیے۔
- (۷) اردو کی تشکیل و تعمیر میں کن کن بولیوں اور زبانوں کا دخل رہا ہے؟
- (۸) اردو کی عالمگیر مقبولیت پر ایک نوٹ لکھیے۔

### ۳۔ بنجارا نامہ

ٹک حرص و ہوا کو چھوڑ میاں، مت دیس بدیس پھرے مارا  
قزاق اجل کا لوٹے ہے، دن رات بجا کر نقارا  
کیا بدھیا بھینسا، بیل، شتر، کیا گوئی پلا، سر بھارا  
کیا گیہوں، چاول، موٹھ، مٹر، کیا آگ، دھواں اور انگارا  
سب ٹھاٹھ پڑا رہ جاوے گا، جب لاد چلے گا بنجارا

جب چلتے چلتے رستے میں یہ گون تری ڈھل جاوے گی  
اک بدھیا تیری مٹی پر پھر گھانس نہ چرنے آوے گی  
یہ کھیپ جو تونے لادی ہے سب حصوں میں بٹ جاوے گی  
دھی، پوت، جنوائی، بیٹا کیا، بنجارن پاس نہ آوے گی  
سب ٹھاٹھ پڑا رہ جاوے گا، جب لاد چلے گا بنجارا

کیوں جی پر بوجھ اٹھاتا ہے ان گونوں بھاری بھاری کے  
جب موت کا ڈیرا آن پڑا، پھر دونے ہیں بیو پارے کے  
کیا ساز جڑاؤ، زر، زیور، کیا گوٹے تھان کناری کے  
کیا گھوڑے زین سنہری کے، کیا ہاتھی لال عمارے کے  
سب ٹھاٹھ پڑا رہ جاوے گا، جب لاد چلے گا بنجارا

---

جب مرد پھرا کر چابک کو، یہ بیل بدن کا ہانکے گا  
کوئی ناج سمیٹے گا تیرا، کوئی گون سیے اور ٹانکے گا  
ہو ڈھیر اکیلا جنگل میں، تو خاک لحد کی پھانکے گا  
اس جنگل میں پھر آہ نظیر! اک بھنگا آن نہ جھانکے گا

سب ٹھاٹھ پڑا رہ جاوے گا، جب لاد چلے گا بنجارا  
نظیر اکبر آبادی

## اشارے :

’بنجارا نامہ‘ نظیر اکبر آبادی کی مشہور نظم ہے۔ اس نظم میں انھوں نے مختلف طریقوں اور اشاروں سے انسان کی زندگی کی حقیقت بیان کی ہے۔ موت کب اور کیوں کر آئے گی۔ اس کی طرف بڑے ہی خوبصورت انداز میں اشارے کیے ہیں۔

انسان جو رشتوں ناتوں میں الجھ کر اپنے اصل کاموں سے دور بھاگتا رہتا ہے، دھن دولت جمع کرنے کے مختلف راستے اختیار کرتا رہتا ہے، اٹے سیدھے طریقوں سے مال و دولت اکٹھا کرتا رہتا ہے، لوگوں کی حق تلفی کرتا رہتا ہے لیکن یہ بھول جاتا ہے کہ اسے ایک نہ ایک دن مرنا ہے۔ جب موت کا فرشتہ آئے گا تو انسان کے تمام کاروبار رک جائیں گے اور وہ تمام مال و دولت دنیا ہی میں چھوڑ کر اکیلا اس دنیا سے رخصت ہو جائے گا۔

اس کا مال و دولت اس کے مرتے ہی حق داروں میں تقسیم ہو جائے گی، لوگ اس دولت کے لیے لڑیں گے مگر یہ دولت مرنے والے کے کسی کام نہ آئے گی۔

غرض نظیر اس نظم کے ذریعہ یہ پیغام دینا چاہتے ہیں کہ اے انسان! تو آخرت کی فکر کر اور اپنے اچھے اعمال پر توجہ دے کر اور برے اور غلط کاموں سے پرہیز کر۔

## نظم

نظم شاعری کی ایک صنف ہے۔ اس کا ایک مرکزی خیال ہوتا ہے، جس کے گرد پوری نظم کا تانا بانا بنا جاتا ہے۔ خیال کا تدریجی ارتقا بھی نظم کی ایک خصوصیت ہے۔ نظم کی مختلف قسمیں ہیں، پابند نظم، آزاد نظم، نثری نظم وغیرہ۔

نظم کے لیے موضوعات کی کوئی قید نہیں ہے۔ کسی بھی موضوع پر نظم لکھی جاسکتی ہے۔ مگر اس میں ربط و تسلسل لازمی ہے۔ نظم کے اشعار کی تعداد معین نہیں ہے۔ نظم کئی ہیئتوں میں لکھی جاتی ہے۔ نظیر، اقبال، جوش، اکبر، حالی، فیض، چکبست، سردار جعفری وغیرہ اردو کے مشہور نظم گو شعرا ہیں۔

## نظیر اکبر آبادی

(۱۷۴۰ء تا ۱۸۳۰ء)

ولی محمد نام اور نظیر تخلص ہے۔ دلی میں

پیدا ہوئے۔ بچپن میں ہی آگرہ چلے آئے۔ متھرا میں

معلمی کے فرائض انجام دیے۔ نظیر نے مختلف اصناف

سخن میں طبع آزمائی کی ہے لیکن نظم گو شاعر کی حیثیت

سے مشہور ہیں۔ نظیر اکبر آبادی کا مشاہدہ وسیع تھا۔ انھوں نے

زندگی کے تقریباً ہر پہلو کو اپنی شاعری کا موضوع بنایا۔ ہندوستان

کے رسم و رواج، میلوں ٹھیلوں، تفریحات و مشاغل پر نظیر نے

بہت ساری نظمیں لکھی ہیں۔ نظیر کو زبان و بیان پر قدرت حاصل

تھی۔ ان کی زبان انتہائی صاف اور سادہ ہے اور وہ اردو کے

عوامی شاعر تسلیم کیے جاتے ہیں۔



## سرگرمیاں



- (۱) نظم 'بنجارا نامہ' کا مرکزی خیال کیا ہے؟ گروہ میں بحث کر کے پیش کیجیے۔
- (۲) نظیر نے ہندوستان کے رسم و رواج، میلوں ٹھیلوں، تفریحات و مشاغل پر بہت نظمیں کہی ہیں۔  
ان کی اہم نظموں کی فہرست تیار کیجیے اور ان نظموں کے چند پسندیدہ اشعار چن کر لکھیے۔
- (۳) 'سب ٹھاٹھ پڑا رہ جاوے گا، جب لاد چلے گا بنجارا' سے کیا مراد ہے؟  
اپنے خیالات پیش کیجیے۔
- (۴) اس نظم سے آپ کا پسندیدہ شعر چن لیجیے اور اس کا مفہوم اپنے الفاظ میں واضح کیجیے۔

## ۴۔ پھر کہو دلی کہاں؟



بھائی کیا پوچھتے ہو۔ کیا لکھوں، دلی کی ہستی منحصر کئی ہنگاموں پر ہے۔  
لال قلعہ، چاندنی چوک، ہر روز مجمع بازار مسجد جامع کا، ہر ہفتے سیر جمنا کے پل  
کی، ہر سال میلہ پھول والوں کا۔ یہ پانچوں باتیں اب نہیں، پھر کہو دلی کہاں،  
ہاں کوئی شہر قلمرو ہند میں اس نام کا تھا۔



نواب گورنر جنرل بہادر 15 دسمبر کو یہاں داخل ہوں گے۔ دیکھیے کہاں اترتے ہیں اور کیوں کر دربار کرتے ہیں۔ آگے کے درباروں میں سات جاگیر دار تھے کہ ان کا الگ الگ دربار ہوتا تھا۔ جھجر، بہادر گڈھ، بلب گڈھ، فرخ نگر، دو جانہ، پاٹودی، لوہار و چار معدوم محض ہیں۔ جو باقی رہے اس میں سے دو جانہ و لوہار و تحت حکومت ہانسی۔ حصار پاٹودی حاضر اگر ہانسی حصار کے صاحب کمشنر بہادر ان دونوں کو یہاں لے آئے تو تین رئیس ورنہ ایک رئیس۔

دربار عام والے مہاجر لوگ سب موجود۔ اہل اسلام میں سے صرف تین آدمی باقی ہیں۔ میرٹھ میں مصطفیٰ خان، سلطان جی میں مولوی صدر الدین خان، بلیماروں میں سگ دنیا موسوم بہ اسد تینوں مردود و مطرود و محروم و مغموم۔ شعر

توڑ بیٹھے جب کہ ہم جام و سبو پھر ہم کو کیا  
آسماں سے بادۂ گلغام گر برسا کرے

تم آتے ہو چلے آؤ۔ جاں نثار خاں کے چھتے کی سڑک، خان چند کے کوچے کی سڑک دیکھ جاؤ۔ بلاتی بیگم کے کوچہ کا ڈھنا۔ جامع مسجد کے گرد ستر ستر گز گول میدان نکلتا سن جاؤ۔ غالب افسردہ دل کو دیکھ جاؤ، چلے جاؤ۔ مجتہد العصر میر سرفراز حسین کو دعا۔ حکیم الملک حکیم میر اشرف علی کو دعا۔ قطب الملک میر نصیر الدین کو دعا۔ یوسف ہند میر افضل علی کو دعا۔

غالب

## مکتوب نگاری

بعض اہل قلم نے مکتوب نگاری کو ایک لطیف فن قرار دیا ہے۔ ایسے خطوط بڑی تعداد میں موجود ہیں جن میں اعلیٰ تخلیقی ادب کی شان پائی جاتی ہے۔

مکتوب نگاری شخصی اظہار کی ایک شکل ہے۔ مکتوب نگار کا مخاطب کوئی ایک شخص ہوتا ہے۔ جب کہ ادب کی دوسری اصناف میں ایک ساتھ کئی لوگ مخاطب ہو سکتے ہیں۔ کچھ ادیبوں نے ایسے عمدہ خط لکھے ہیں کہ اب مکتوب نگاری کو ایک ادبی صنف کا مرتبہ حاصل ہو چکا ہے۔ ایسے خطوط کا مطالعہ اس اعتبار سے اور بھی دلچسپ ہو جاتا ہے۔

مکتوب نگار کا مخاطب کوئی ہو، اگر مکتوب نگار کی تحریر میں کشش ہو تو خط ہر پڑھنے والے کے لیے دلچسپ ہو سکتا ہے۔ اچھے خطوط ادب پاروں کے طور پر پڑھے جاتے ہیں۔ اردو نثر کی روایت میں غالب، شبلی، مہدی افادی، رشید احمد صدیقی، منٹو، میراجی، ابوالکلام آزاد وغیرہ کے خطوط نمایاں حیثیت رکھتے ہیں۔

## مرزا غالب

(۱۷۹۷ء تا ۱۸۶۹ء)



مرزا غالب کا شمار اردو کے صفِ اوّل کے شعرا میں ہوتا ہے۔ انھوں نے اردو اور فارسی دونوں زبانوں میں شعر کہے ہیں۔ ان کی شاعری کا مجموعہ دیوانِ غالب کے نام سے شائع ہو کر مقبولِ خاص و عام کی سند حاصل کر چکا ہے۔ شاعر کے علاوہ نثر نگار کی حیثیت سے بھی وہ مقبول ہیں۔ ان کے اردو خطوط کے مجموعے عودِ ہندی اور اردوئے معلّیٰ کے نام سے شائع ہو چکے ہیں۔

ان کے خطوط میں اردو نثر کی ادبی شان، اُن کے اپنے زمانے کے حالات، ادبی مباحث پر گفتگو اور سب کچھ موجود ہے۔ ان کے خطوط میں مخاطب کا وہ پیرایہ بیان استعمال کیا گیا ہے جس سے خط مکالمہ کی صورت اختیار کر گیا ہے۔

ان کے خطوط کے بارے میں مولانا الطاف حسین حالی کہتے ہیں کہ ”مرزا کی اردو خط و کتابت کا طریقہ فی الواقع سب سے نرالا ہے۔ مرزا سے پہلے نہ کسی نے اردو میں خط و کتابت اختیار کیا اور نہ ہی ان کے بعد کسی سے اس کی پوری تقلید ہو سکی۔“

## سرگرمیاں



- (۱) غالب کے خطوط کی چند خصوصیات بیان کیجیے۔
- (۲) اس خط میں دہلی کی تاریخی عمارتوں کا ذکر ہے۔ کسی ایک تاریخی عمارت پر مختصر مضمون لکھیے۔
- (۳) اردو کے چند ادیب خطوط نگاری میں بھی مشہور ہیں۔ ان کی ایک فہرست تیار کیجیے۔
- (۴) آپ نے کئی تفریحی سفر کیے ہوں گے۔ کسی ایک سفر کا ذکر کرتے ہوئے اپنے دوست کے نام ایک خط لکھیے۔
- (۵) مختلف ادیبوں کے چند خطوط جمع کیجیے اور خطوط کا خصوصی شمارہ تیار کیجیے۔

## ۵۔ رباعی

ہیں جہل میں عالم و جاہل ہمسر  
آتا نہیں فرق اس کے سوا ان میں نظر  
عالم کو ہے علم اپنی نادانی کا  
جاہل کو نہیں جہل کی کچھ اپنی خبر  
حالی


## رباعی

چار مصرعوں پر مشتمل مختصر نظم کو رباعی کہتے ہیں۔ اس کو دو بیتی بھی کہتے ہیں۔ رباعی کا پہلا، دوسرا اور چوتھا مصرعہ اکثر ہم قافیہ اور ہم ردیف ہوتا ہے۔ تیسرا مصرعہ ردیف اور قافیہ کا پابند نہیں ہوتا۔ ایسی رباعیاں بھی لکھی گئی ہیں جن کے چاروں مصرعے ہم قافیہ اور ہم ردیف ہوتے ہیں۔ چوتھا مصرعہ رباعی کا نچوڑ یا اصل ہوتا ہے۔ رباعی میں عام طور پر اخلاقی، اصلاحی، مذہبی اور فلسفیانہ مضامین باندھے جاتے ہیں۔ انیس، حالی، اکبر، امجد، فراق، شاد، چندا، رباعی گو شاعر ہیں۔

## مولانا الطاف حسین حالی

(۱۸۳۷ء تا ۱۹۱۳ء)

مولانا الطاف حسین حالی پانی پت میں پیدا ہوئے۔ تحصیل علم کے شوق میں دہلی چلے آئے۔ یہاں غالب سے ان کی ملاقات ہوئی۔ اردو و فارسی شاعری میں انھوں نے غالب کی شاگردی اختیار کی۔ وہ نواب مصطفیٰ خان شیفۃ کی صحبت سے بھی مستفید ہوئے۔ ان کی صحبت میں حالی کا ادبی مذاق نکھرتا گیا۔



پھر وہ ملازمت کے سلسلہ میں لاہور چلے گئے۔ وہاں گورنمنٹ بک ڈپو میں ملازم ہو گئے۔ وہ انگریزی سے اردو میں ترجمہ کی گئی عبارت پر نظر ثانی کرتے تھے۔ وہاں انھیں مغربی خیالات اور جدید علوم سے واقفیت حاصل کرنے کا موقع مل گیا۔ یہاں رہتے ہوئے ان کو اردو نثر و نظم کی اصلاح کا خیال آیا۔ یہیں محمد حسین آزاد سے مل کر جدید اردو نظم کی بنیاد ڈالی۔

ان کی کتاب ”مقدمہ شعر و شاعری“ اردو شاعری کی تنقید پر پہلی باقاعدہ کتاب تسلیم کی جاتی ہے۔ حالی نے نظم، غزل، رباعی، مرثیہ وغیرہ میں بھی طبع آزمائی کی ہے۔

## سرگرمیاں



- (۱) اردو کے مشہور رباعی گو شعرا کی ایک فہرست تیار کیجیے۔  
کسی ایک پر مختصر نوٹ لکھیے۔
- (۲) اس رباعی کا مفہوم واضح کیجیے۔
- (۳) علم کی اہمیت کو اجاگر کرنے والے چند اشعار چن کر لکھیے۔
- (۴) حالی کے خیال میں ایک عالم اور جاہل میں کیا نمایاں فرق ہے؟
- (۵) اس رباعی کے ذریعے حالی ہمیں کیا سبق دینا چاہتے ہیں؟

## مثنوی سحرالبیان

### ۶- شہزادہ غائب ہو گیا

یہاں کا تو قصہ میں چھوڑوں یہاں  
کروں حال ہجراں زدوں کا رقم  
گُھلی آنکھ جو ایک کی واں کہیں  
نہ ہے وہ پلنگ اور نہ وہ ماہ رو  
رہی دیکھ یہ حال حیران کار  
کوئی دیکھ یہ حال رونے لگی  
کوئی پلباتی سی پھرنے لگی  
کوئی سر پہ رکھ ہاتھ، دل گیر ہو  
رہی کوئی اُنگی کو دانتوں میں داب  
نہ بن آئی کچھ ان کو اس کے سوا  
سنی شہہ نے القصہ جب یہ خبر  
کلیجہ پکڑ ماں تو بس رہ گئی  
کہا شہہ نے وہاں کا مجھے دو پتا  
گئے لے دو شہہ کو لبِ بام پر  
یہی تھی جگہ وہ جہاں سے گیا

ذرا اب سنو غم زدوں کا بیان  
کہ گذرا جدائی سے کیا اُن پہ غم  
تو دیکھا کہ وہ شاہ زادہ نہیں  
نہ وہ گل ہے اس جا، نہ وہ اس کی بُ  
کہ یہ کیا ہوا ہائے پروردگار  
کوئی غم سے جی اپنا کھونے لگی  
کوئی ضعف ہو ہو کے گرنے لگی  
گئی بیٹھ، ماتم کی تصویر ہو  
کسی نے کہا: گھر ہوا یہ خراب  
کہ کہیے یہ احوال اب شہہ سے جا  
گرا خاک پر کہہ کے ہائے پسر!  
کلی کی طرح سے بکس رہ گئی  
عزیزو! جہاں سے وہ یوسف گیا  
دکھایا کہ سوتا تھا یہاں سیم بر  
کہا: ہائے بیٹا، تو یہاں سے گیا!



مرے نوجواں! میں کدھر جاؤں پر نظر تو نے مجھ پر نہ کی بے نظیر!  
عجب بحرِ غم میں ڈبویا ہمیں غرض جان سے تو نے کھویا ہمیں  
کروں اس قیامت کا کیا میں بیاں ترقی میں ہر دم تھا شور و فغاں  
لبِ بام کثرت جو یک سر ہوئی تلے کی زمین ساری، اوپر ہوئی  
شب آدھی، وہ جس طرح سوتے کٹی  
رہی تھی جو باقی، سو روتے کٹی  
میر حسن

### اشارے:

میر حسن کی مثنوی 'سحر البیان' تقریباً دو سو سال پہلے لکھی گئی ہے۔ سادگی اور جادو بیانی اس کی خوبیاں ہیں۔ اسی لیے اس کا نام 'سحر البیان' رکھا گیا ہے۔ اس مثنوی میں ایک بادشاہ کا ذکر ہے جس کی کوئی اولاد نہیں تھی۔ بہت منتوں مرادوں کے بعد اس کے یہاں ایک بیٹا پیدا ہوا جو بہت ہی خوبصورت تھا۔ اس لیے اس کا نام بے نظیر رکھا گیا۔ نجومیوں کے کہنے کے مطابق شہزادے کے لیے بارہ سال خطرناک تھے۔ اس لیے اسے کھلے آسمان کے نیچے نہیں جانا تھا۔ خدا کا کرنا ایسا ہوا کہ بارہ سال پورے ہونے سے چند گھنٹیاں پہلے شہزادہ اپنے ساتھیوں کے ساتھ چھت پر سو رہا تھا کہ ایک پری اس پر عاشق ہو گئی اور اسے اڑا کر لے گئی۔ اس مثنوی میں شہزادے کے غائب ہونے کے بعد محل کے اندر جو آہ و فغاں کا طوفان اٹھا اس کی عکاسی بہت پر اثر انداز میں کی گئی ہے۔

## استعارہ:

نہ ہے وہ پلنگ اور نہ وہ ماہ رو  
نہ گل ہے اس جا نہ وہ اس کی بو  
اس شعر میں شہزادہ کو 'گل' اور ماہ رو کہا گیا ہے۔ اس طرح کسی لفظ کو اس  
کے اصل معنی کی جگہ دوسرے کسی معنی میں استعمال کرنے کو 'استعارہ' کہتے ہیں۔

## مثنوی


اردو کے اصنافِ سخن میں مثنوی ایک کارآمد صنف ہے۔ مثنوی، مسلسل اشعار  
کے ایسے مجموعے کو کہتے ہیں جس میں ہر شعر کے دونوں مصرعے ہم قافیہ ہوتے ہیں  
اور ہر شعر کے قافیے الگ الگ ہوتے ہیں۔ مثنوی کے اشعار کی تعداد سیکڑوں سے  
ہزاروں تک ہو سکتی ہے۔ اردو میں طویل اور مختصر دونوں طرح کی مثنویاں لکھی گئی  
ہیں۔

مثنوی میں رزم و بزم، حسن و عشق، پند و نصیحت، مدح و ہجو ہر طرح کے  
موضوعات نظم کیے جاسکتے ہیں۔ قدیم مثنویوں میں زیادہ تر عشقیہ قصے اور مذہبی و  
اخلاقی مضامین بیان کیے گئے ہیں۔ ان عشقیہ قصوں میں وہ تمام خصوصیات پائی  
جاتی ہیں جو نثری داستانوں میں ملتی ہیں۔ فوق الفطری عناصر کے علاوہ مثنویوں میں  
اس زمانے کی تہذیب و معاشرت کی جھلکیاں بھی ملتی ہیں۔ حالی اور آزاد کے زمانے  
سے مثنویوں کے اسلوب اور موضوعات میں نمایاں فرق آیا ہے۔ اس کے بعد اس  
میں مختلف موضوعات و مسائل نظم کیے جانے لگے۔ مثنویوں میں میر حسن کی  
'سحرالبیان' اور دیا شنکر نسیم کی 'گلزارِ نسیم' بہت مشہور ہیں۔

## میر حسن

(۱۷۳۸ء تا ۱۸۸۶ء)

غلام میر حسن دہلی کے رہنے والے تھے۔ ان کے والد میر ضاحک اور پوتے میر انیس بھی بڑے شاعر تھے۔ میر حسن میر درد کے شاگرد تھے۔ جب دہلی اجڑ گئی تو وہ لکھنؤ پہنچ گئے اور وہیں انتقال کیا۔ ان کی



شہرت کا دار و مدار مثنوی سحر البیان پر ہے۔ سحر البیان کی شہرت اور مقبولیت کے سامنے دوسرے بہت سے شعرا کی مثنویاں اور خود میر حسن کی دوسری مثنویاں ماند پڑ گئیں۔

ان کی مثنویوں میں منظر نگاری، واقعہ نگاری اور کردار نگاری کو دلچسپ اور متحرک شکل میں پیش کیا گیا ہے۔ کہانی کو مربوط طریقے سے بیان کرنے میں انھیں خاص مہارت حاصل تھی۔ ان کی مثنوی مختلف اشیاء کے ذکر سے بھری ہوئی ہے۔ یہی وجہ ہے کہ مثنوی کی کہانی اگرچہ بالکل خیالی ہونے کے باوجود اس کے واقعات اور کردار جیتے جاگتے اور ہماری ہی دنیا کے معلوم ہوتے ہیں۔

## سرگرمیاں



- (۱) یہ مثنوی پڑھ کر تحسینی نوٹ لکھیے۔
- (۲) اس مثنوی کو کہانی کی شکل میں لکھیے۔
- (۳) مثنوی اور غزل میں کیا فرق ہے؟ واضح کیجیے۔
- (۴) چھوٹے سے چاند میں ہے ظلمت بھی روشنی بھی  
نکلا کبھی گہن سے آیا کبھی گہن میں  
اقبال کی نظم 'جگنو' کے اس شعر سے استعارہ چن کر لکھیے۔
- (۵) ایسے دو اشعار لکھیے جن میں استعارہ کا استعمال ہوا ہو۔
- (۶) چند مثنوی گو شاعروں اور ان کی مشہور مثنویوں کی فہرست تیار کیجیے۔

## ۷۔ روشنی



آئی سی ایس کا امتحان پاس کر کے میں ہندوستان آیا تو مجھے ممالک متحدہ کے ایک کوہستانی علاقے میں ایک سب ڈویژن کا چارج ملا۔ پہاڑ کے دامن میں میرا بنگلہ تھا۔ بنگلے ہی پر کچھری کر لیا کرتا تھا۔ اگر کوئی شکایت تھی تو یہ کہ سوسائٹی نہ تھی۔ اس لیے سیر و شکار اور اخبارات و رسائل سے اس کمی کو پورا کرتا تھا۔

بہار کا موسم تھا۔ پھاگن کا مہینہ۔ میں دورے پر نکلا۔ لندھوارے کے تھانے کا معائنہ کر کے گجن پور کے تھانے کو چلا۔ کوئی اٹھارہ میل کی مسافت تھی مگر منظر نہایت سہانا تھا۔ دھوپ میں کسی قدر تیزی تھی مگر ناخوش گوار نہیں۔ ہوا میں بھینی بھینی خوشبو تھی۔ آم کے درختوں میں بور آگئے تھے اور کویل کوکنے لگی تھی۔ میں نے گھوڑے کی گردن سہلائی اور کہا ”چلو بیٹا، چلو۔ ڈھائی گھنٹے کی

دوڑ ہے۔ شام ہوتے ہوتے گجن پور پہنچ جائیں گے۔“ ساتھ کے ملازم پہلے ہی روانہ کر دیے گئے تھے۔

جا بجا کاشت کار کھیتوں میں کام کرتے نظر آ رہے تھے۔ ربیع کی فصل تیار ہو چکی تھی۔ اوکھ اور خربوزے کے لیے زمین تیار کی جا رہی تھی۔ ذرا ذرا سے مزرعے تھے۔ وہی باوا آدم کے زمانے کے بوسیدہ ہل، وہی افسوس ناک جہالت، وہی شرم ناک نیم برہنگی۔ گورنمنٹ لاکھوں روپے زراعتی اصلاح پر خرچ کرتی ہے۔ نئی نئی تحقیقات اور ایجادات ہوتی ہیں، ڈائریکٹر، انسپکٹر سب موجود مگر حالت میں کوئی اصلاح، کوئی تغیر نہیں۔

میں انہی خیالات میں ڈوبا ہوا چلا جا رہا تھا۔ دفعتاً ٹھنڈی ہوا کا ایک جھونکا جسم میں لگا تو میں نے سراو پر اٹھایا۔ مشرق کی جانب آسمان گرد آلود ہو رہا تھا۔ افق گرد و غبار کے پردے میں چھپ گیا تھا۔ آندھی کی علامت تھی۔ میں نے گھوڑے کو تیز کیا لمحہ بہ لمحہ غبار کا پردہ وسیع اور بسیط ہوتا گیا۔ میرا راستہ بھی مشرق ہی کی جانب تھا۔ گویا میں یکہ و تنہا طوفان کا مقابلہ کرتے دوڑا جا رہا تھا۔ ہوا تیز ہو گئی۔ پردہ غبار سر پر آ پہنچا۔ دفعتاً میں گرد کے سمندر میں ڈوب گیا۔ ہوا اتنی تند تھی کہ کئی بار میں گھوڑے سے گرتے گرتے بچا۔ سرسراہٹ اور گڑ گڑاہٹ تھی کہ الاماں۔ گویا فطرت نے آندھی میں طوفان کی روح ڈال دی ہو۔ مارے گرد کے کچھ سو جھتا نہ تھا۔ یہاں تک کہ راستہ بھی نظر نہ آتا تھا۔

میں گھوڑے کی گردن سے چمٹ گیا اور اس کی ایالوں میں منہ چھپا لیا

کیوں کہ سنگریزے گرد کے ساتھ اڑ کر منہ پر اس طرح لگتے تھے، جیسے کوئی کنکریوں کو پچکاری میں بھر کر مار رہا ہو۔ ایک عجیب دہشت مجھ پر مسلط ہو گئی۔ کسی درخت کے اکھڑنے کی آواز آتی تو پیٹ میں میری آنتیں تک سمٹ جاتیں۔ کہیں کوئی درخت پہاڑ سے مجھ پر گرے تو یہیں رہ جاؤں۔ طوفان میں بڑے بڑے تو دے بھی ٹوٹ جاتے ہیں۔ کوئی تو وہ لڑھکتا ہوا آجائے تو بس خاتمہ ہے۔ ہلنے کی بھی تو گنجائش نہیں۔ اور پہاڑی راستہ کچھ سجھائی دیتا نہیں۔ ایک قدم داہنے بائیں ہو جاؤں تو ایک ہزار فٹ گہرے کھڈ میں پہنچ جاؤں۔ عجیب ہیجان میں مبتلا تھا۔ کہیں شام تک طوفان جاری رہا تو موت ہی ہے۔ رات کو کوئی درندہ آ کر صفایا کر دے گا۔ دل پر بے اختیار رقت کا غلبہ ہوا۔ موت بھی آئی تو اس حالت میں کہ لاش کا بھی پتہ نہ چلے۔ افوہ! کتنے زور سے بجلی چمکی ہے کہ معلوم ہوا ایک نیزہ سینے کے اندر گھس گیا۔

دفعاً جھن جھن کی آواز سن کر میں چونک پڑا۔ اس گھبراہٹ میں بھی جھن جھن کی آواز صاف سنائی دے رہی تھی، جیسے کوئی سائڈنی دوڑی آ رہی ہو۔ سائڈنی پر کوئی سوار تو ہوگا ہی مگر اسے راستہ کیوں کر سوچ رہا ہے۔ کہیں سائڈنی ایک قدم بھی ادھر ادھر ہو تو بچہ تحت الثریٰ میں پہنچ جائے۔ کوئی زمیندار ہوگا۔ مجھے دیکھ کر شاید پہچانا بھی نہیں۔

ایک لمحے میں جھن جھن کی آواز قریب آ گئی۔ میں نے دیکھا ایک جوان

عورت سر پر ایک کھانچی رکھے قدم بڑھاتی ہوئی چلی آ رہی ہے۔ دس گز کے فاصلے سے بھی اس کا صرف دھندلا سا عکس نظر آیا۔ وہ عورت ہو کر اکیلی مردانہ وار چلی آ رہی ہے۔ نہ آندھی کا خوف، نہ ٹوٹنے والے درختوں کا اندیشہ، نہ چٹانوں کے گرنے کا غم۔ گویا یہ بھی کوئی روز مرہ کا معمولی واقعہ ہے۔ مجھے غیرت کا احساس کبھی اتنا شدید نہ ہوا تھا۔

میں نے جیب سے رومال نکال کر منہ پونچھا اور اس سے کہا ”اوعورت! گجن پور یہاں سے کتنی دور ہے؟“ میں نے پوچھا تو تھا بلند لہجے میں مگر آواز دس گز نہ پہنچی۔ عورت نے کوئی جواب نہ دیا۔ شاید اس نے مجھے دیکھا ہی نہیں۔ میں نے چیخ کر پکارا ”اوعورت! ذرا ٹھہر جا۔ گجن پور یہاں سے کتنی دور ہے؟“ عورت رُک گئی پھر قریب آ کر مجھے دیکھا۔ ذرا سا سر جھکا کر اس نے کہا ”کہاں جاؤ گے؟“

”گجن پور کتنی دور ہے؟“

”چلے آؤ۔ آگے ہمارا گاؤں ہے۔ اس کے بعد گجن پور ہے۔“

”تمہارا گاؤں کتنی دور ہے؟“

”وہ کیا، آگے دکھائی دیتا ہے۔“

”تم اس آندھی میں کہیں رک کیوں نہیں گئیں؟“

”چھوٹے چھوٹے بچے گھر پر ہیں۔ کیسے رک جاتی! مرد تو بھگوان کے

گھر چلا گیا۔“



آندھی کا ایسا ریلا آیا کہ میں شاید دو تین قدم آگے کھسک گیا۔ اس عورت کا کیا حشر ہوا مجھے خبر نہیں۔ میں وہیں کھڑا رہ گیا۔ دل نے کہا ”اس عورت کے لیے زندگی میں کیا راحت ہے۔ کوئی ٹوٹا پھوٹا جھونپڑا ہوگا۔ دو تین فاقہ کش بچے۔ بے کسی میں موت کا کیا غم! موت تو اسے باعثِ نجات ہوگی۔ میری حالت اور ہے۔ زندگی اپنی تمام دل فریبیوں اور رنگینوں کے ساتھ میری ناز برداری کر رہی ہے۔ میں اسے کیوں خطرے میں ڈالوں؟“ میں نے پھر گھوڑے کی ایالوں میں منہ چھپا لیا۔ شتر مرغ کی طرح جو خطرے سے بچنے کی راہ نہ پا کر بالو میں منہ چھپا لیتا ہے۔

وہ آندھی کی آخری سانس تھی۔ اس کے بعد بتدریج زور کم ہونے لگا۔ کوئی پندرہ منٹ میں مطلع صاف ہو گیا۔ نہ گرد و غبار کا نشان تھا نہ ہوا کے جھونکوں کا۔ ہوا میں ایک فرحت بخش خنکی آگئی تھی۔ سامنے ایک پہاڑی تھی۔ اس کے دامن میں ایک چھوٹا سا موضع تھا۔ میں جوں ہی اس گاؤں میں پہنچا تو دیکھا وہی عورت ایک بچے کو گود میں لے کر میری طرف آرہی تھی۔ قریب آ کر اس نے پوچھا ”تم کہاں رہ گئے تھے؟ میں ڈری کہ تم رستہ نہ بھول گئے ہو۔ تمہیں ڈھونڈنے جا رہی تھی۔“

میں نے اس کی انسانیت سے متاثر ہو کر کہا ”میں اس کے لیے تمہارا بہت ممنون ہوں۔ آندھی کا ایسا ریلا آیا کہ مجھے رستہ نہ سوجھا۔ میں وہیں کھڑا ہو گیا۔ یہی تمہارا گاؤں ہے؟ یہاں سے گجن پور کتنی دور ہوگا؟“

”بس کوئی دھاپ بھر سمجھ لو۔ راستہ بالکل سیدھا ہے۔ کہیں دہنے بائیں

مڑیو نہیں۔ سورج ڈوبتے پہنچ جاؤ گے۔“

”یہی تمہارا بچہ ہے؟“

”نہیں ایک اور اس سے بڑا ہے۔ جب آندھی آئی تو دونوں نمبردار کی

چوپال میں جا کر بیٹھے تھے کہ جھونپڑیا کہیں اڑ نہ جائے۔ جب سے آئی ہوں یہ

میری گود سے نہیں اترتا۔ کہتا ہے تو پھر کہیں بھاگ جائے گی۔ بڑا شیطان ہے۔

بڑا لڑکوں میں کھیل رہا ہے۔ محنت مزدوری کرتی ہوں بابو جی! ان کو پالنا تو ہے۔

اب میرے کون بیٹھا ہے۔ جس پر ٹیک کروں، گھاس لے کر بیچنے گئی تھی۔ کہیں

جاتی ہوں تو من ان بچوں میں لگا رہتا ہے۔“

اس دہقانی عورت کے بے لوث اندازِ گفتگو، اس کی سادگی اور جذبہء

مادری نے مجھ پر تسخیر کا سا عمل کیا۔ اس کے حالات سے مجھے دلچسپی ہو گئی۔ میں

نے پوچھا ”تمہیں بیوہ ہوئے کتنے دن ہو گئے؟“

عورت کی آنکھیں نم ہو گئیں۔ اپنے آنسوؤں کو چھپانے کے لیے بچے

کے رخسار کو اپنی آنکھوں سے لگایا اور بولی۔

”ابھی تو کل چھ مہینے ہوئے ہیں بابو جی! بھگوان کی مرضی میں آدمی کا

کیا بس۔ بھلے چنگے ہل لے کے لوٹے۔ ایک لوٹا پانی پیا۔ قے ہوئی۔ بس

آنکھیں بند ہو گئیں۔ نہ کچھ کہا، نہ سنا۔ میں سمجھی تھکے ہیں، سو رہے ہیں۔ جب

کھانا کھانے اٹھانے لگی تو بدن ٹھنڈا۔ تب سے بابو جی! گھاس چھیل کر پیٹ پالتی

ہوں اور بچوں کو کھلاتی ہوں۔ کھیتی میرے مان کی نہ تھی۔ بیل بدھیے بچ کر انہی کے کریا کرم میں لگا دیے۔ بھگوان ان دونوں غلاموں کو جلا دے۔ میرے لیے یہی بہت ہیں۔“

مجھ پر ایسی رقت طاری ہوئی کہ آب دیدہ ہو گیا۔ جیب سے پانچ روپے نکال کر اس عورت کی طرف ہاتھ بڑھاتے ہوئے کہا ”میری طرف سے یہ بچوں کو مٹھائی کھانے کے لیے لے لو، مجھے موقع ملا تو پھر کبھی آؤں گا۔“ یہ کہہ کر میں نے بچے کے رخسار کو انگلی سے چھو دیا۔ ماں ایک قدم پیچھے ہٹ کر بولی۔

”نہیں بابو جی! یہ رہنے دیجیے۔ میں غریب ہوں لیکن بھکارن نہیں ہوں۔“

”یہ بھیک نہیں ہے۔ بچوں کی مٹھائی کے لیے ہے۔“

”نہیں بابو جی!“

”مجھے اپنا بھائی سمجھ کر لے لو۔“

”نہیں بابو جی! جس سے بیاہ ہو اس کی عزت تو میرے ہی ہاتھ ہے۔“

بھگوان تمھارا بھلا کرے۔ اب چلے جاؤ، نہیں تو دیر ہو جائے گی۔“

میں دل میں اتنا حقیف کبھی نہیں ہوا تھا۔ میں جنھیں جاہل اور بے خبر سمجھتا اسی طبقے کی ایک معمولی عورت میں یہ خودداری، یہ فرض شناسی، یہ توکل۔ اپنے ضعف کے احساس سے میرا دل جیسے پا مال ہو گیا۔ میں نے نادم ہو کر نوٹ جیب میں رکھ لیا اور گھوڑے کو ایڑ لگاتے ہوئے پوچھا ”تمھیں اس آندھی میں ذرا بھی ڈرنہ معلوم ہوتا تھا؟“

عورت مسکرائی ”ڈر کس بات کا؟ بھگوان تو سبھی جگہ ہیں۔ اگر وہ مارنا چاہیں تو کیا یہاں نہیں مار سکتے؟ میرا آدمی گھر آکر بیٹھے بیٹھے چل دیا۔ آج وہ ہوتا تو تم اس طرح گجن پورا کیلے نہ جاتے۔ جا کر تمہیں پہنچا آتا۔ تمہاری خدمت کرتا۔“

گھوڑا اڑا۔ میرا دل اس سے زیادہ تیزی سے اڑ رہا تھا۔ جیسے کوئی مفلس سونے کا ڈلا پا کر دل میں پرواز کا احساس کرتا ہے، وہی حالت میری تھی۔ اس دہقانی عورت نے مجھے وہ تعلیم دی جو بڑی بڑی کتابوں سے بھی حاصل نہ ہو سکی تھی۔ میں مفلس کی طرح اس سونے کے ڈلے کو گرہ میں باندھتا ہوا آگے چلا۔ دل میں مسرور لیکن اس اندیشے سے خائف کہ کہیں یہ اثر دل سے مٹ نہ جائے۔ بس یہی فکر تھی کہ اس پارہ زر کو دل کے کسی گوشے میں چھپا لوں جہاں کسی کی حریص نگاہ اس پر نہ پڑے۔

گجن پورا بھی پانچ میل سے کم نہ تھا۔ راستہ نہایت پیچیدہ تھا۔ آہستہ آہستہ سنبھلتا ہوا چلا جاتا تھا کہ آسمان پر ابر گھر آیا۔ کچھ کچھ تو پہلے ہی تھا پر اب اس نے ایک عجیب صورت اختیار کی۔ ابر کی زردی، برق کی چمک، شاید گھوڑا اس خطرے کو سمجھ رہا تھا۔ وہ بار بار ہنہناتا اور اڑ کر خطرے سے باہر نکل جانا چاہتا تھا۔

ایک میل نکل گیا ہوں گا کہ ایک رپٹ آپڑی۔ پہاڑی ندی تھی۔ جس کے پیٹے میں کوئی پچاس گز لمبی رپٹ بنی ہوئی تھی۔ پانی کی ہلکی دھار رپٹ پر سے بہ رہی تھی۔ رپٹ کے دونوں طرف پانی جمع تھا۔ میں نے دیکھا ایک

اندھا لاشی ٹیکتا ہوا رپٹ سے گزر رہا تھا۔ رپٹ کے ایک کنارے سے وہ اتنا قریب تھا کہ میں ڈر گیا کہیں وہ گرنہ پڑے۔ اگر پانی میں گرا تو مشکل ہوگی۔ میں نے چلا کر کہا ”اور داہنے کو ہو جاؤ۔“

بوڑھا چونکا اور گھوڑے کی ٹاپوں سے شاید ڈر گیا۔ وہ داہنے کی بجائے بائیں طرف ہولیا اور پانی میں گر پڑا۔ اسی وقت ایک ننھا سا اولامیرے سامنے گرا۔ دونوں مصیبتیں ایک ساتھ نازل ہوئیں۔

ندی کے اُس پار ایک مندر تھا۔ اس میں بیٹھنے کی جگہ کافی تھی۔ میں ایک منٹ میں وہاں پہنچ سکتا تھا۔ لیکن یہ عقدہ سامنے آگیا۔ کیا اس اندھے کو مرنے کے لیے چھوڑ کر اپنی جان بچانے کے لیے بھاگوں؟ حمیت نے اسے گوارا نہ کیا۔ زیادہ پس و پیش کا موقع نہ تھا۔ میں فوراً گھوڑے سے کودا۔ کئی اولے میری چاروں طرف گرے۔ میں پانی میں کود پڑا۔

ہاتھی ڈباؤ پانی تھا۔ میں ایک غوطہ کھا گیا۔ تیرنا جانتا تھا، کوئی اندیشہ نہ تھا۔ میں نے دوسری ڈبکی لگائی اور اندھے کو باہر نکالا۔ اتنی دیر میں وہ سیروں پانی پی چکا تھا۔ جسم بے جان ہو رہا تھا۔ میں اسے لیے بڑی مشکل سے باہر نکلا۔ دیکھا تو گھوڑا بھاگ کر مندر میں جا پہنچا تھا۔

اس نیم جان جسم کو لیے ایک فرلانگ چلنا آسان نہ تھا۔ اوپر سے اولے تیزی سے گرنے لگے تھے۔ کبھی سر پر، کبھی شانے پر تو کبھی پیٹھ پر گولی سی لگ جاتی تھی۔ میں تمللا اٹھتا لیکن اس گھڑی کو سینے سے لگائے مندر کی طرف لپکا جاتا تھا۔

اچھا کام کرنے میں ایک خاص مسرت ہوتی ہے۔ میری خوشی ایک دوسری ہی قسم کی تھی۔ وہ فاتحانہ مسرت تھی۔ میں نے اپنے اوپر فتح پائی تھی۔ غالباً آج سے پہلے میں اس اندھے کو بچانا نہ چاہتا۔ خاص طور سے اس حالت میں کہ سر پراولے پڑ رہے ہوں۔ مگر آج میری زندگی میں ایک نئے دور کا آغاز ہوا تھا۔

میں مندر میں پہنچا تو میرا سارا جسم زخمی ہو رہا تھا۔ مجھے اپنی فکر نہ تھی۔ ایک زمانہ ہوا میں نے فوری امداد (فرسٹ ایڈ) کی مشق کی تھی جو آج کام آگئی۔ میں نے آدھ گھنٹے میں اس اندھے کو اٹھا کر بٹھا دیا۔ اتنے میں دو آدمی اندھے کو ڈھونڈتے ہوئے مندر میں آ پہنچے۔ مجھے اس کی تیمارداری سے فرصت ملی۔

اندھے نے مجھ سے پوچھا ”تم کون ہو بھائی؟ مجھے تو کوئی مہاتما

معلوم ہوتے ہو!“

میں نے کہا ”تمہارا خادم ہوں۔“

”تمہارے سر پر کسی دیوتا کا سایہ معلوم ہوتا ہے۔“

”ہاں! ایک دیوی کا سایہ ہے۔“

”وہ کون دیوی ہے؟“

”وہ دیوی پیچھے کے گاؤں میں رہتی ہے۔“

”تو کیا وہ کوئی عورت ہے؟“

”نہیں، میرے لیے تو وہ دیوی ہے۔“



## افسانہ

افسانہ بیسویں صدی کی پیداوار ہے۔ تیزی سے بدلتے ہوئے زمانے کے ساتھ چلنے والی اصناف میں افسانہ ایک اہم مقام رکھتا ہے۔ افسانہ میں زندگی کی سچائیوں کا ہو بہو بیان ملتا ہے۔ یہ ایسی نثری تخلیق ہے جو ایک ہی نشست میں پڑھی جاسکتی ہے۔ زندگی کے گونا گوں تجربات سے افسانوں کے کردار جنم لیتے ہیں۔

افسانہ زندگی کے کسی اہم پہلو کو ہمارے سامنے مختصراً پیش کر دیتا ہے۔ افسانہ نگار کا مشاہدہ گہرا ہوتا ہے اور انسانی نفسیات سے اس کی واقفیت بھی گہری ہوتی ہے۔

اردو کے اہم افسانہ نگاروں میں پریم چند، علی عباس حسینی، سعادت حسن منٹو، عصمت چغتائی، راجندر سنگھ بیدی، کرشن چندر، غلام عباس، قرۃ العین حیدر اور انتظار حسین قابل ذکر ہیں۔ بہت سارے اردو افسانے دنیا کی مختلف زبانوں میں منتقل ہو چکے ہیں۔ 'روشنی' منشی پریم چند کا مشہور و معروف افسانہ ہے۔

## منشی پریم چند

(۱۸۸۰ء تا ۱۹۳۶ء)

پریم چند کا اصلی نام دھنپت رائے ہے۔ وہ بنارس کے قریب ایک چھوٹے سے گاؤں پانڈے پور میں پیدا ہوئے۔ ابتدائی تعلیم گاؤں میں ہوئی۔ اردو اور فارسی کی ابتدائی تعلیم کے بعد انٹرنس کا امتحان پاس کیا۔ پرائمری اسکول میں استاد ہو گئے پھر بھی تعلیم کا سلسلہ جاری رکھا اور بی اے کی ڈگری حاصل کی۔

پریم چند کو طالب علمی کے زمانے سے ہی مضامین لکھنے کا شوق تھا۔ ۱۹۰۸ء میں ان کی کہانیوں کا پہلا مجموعہ 'سوز وطن' کے نام سے شائع ہوا۔ وہ قلم کے سپاہی کے نام سے مشہور ہوئے۔ ان کے افسانے قومی، سیاسی اور سماجی رجحانات کے آئینہ دار ہیں۔ پریم چند نے اپنی کہانیوں اور ناولوں میں ہندوستان کے دیہاتوں کی جیتی جاگتی تصویریں آسان اور سادہ زبان میں پیش کی ہیں۔

پریم چند نے ناول اور افسانوں کے علاوہ ڈرامے اور مضامین بھی لکھے ہیں۔ ان کے افسانوں کے چند نمائندہ مجموعے 'پریم پچھسی'، 'پریم چالیسی'، 'زادِ راہ'، 'آخری تحفہ' اور 'واردات' ہیں۔ ناولوں میں 'بیوہ'، 'نرملہ'، 'بازارِ حسن'، 'گوشہء عافیت'، 'میدانِ عمل'، 'چوگانِ ہستی' اور 'گودان' قابل ذکر ہیں۔ ڈراموں میں 'کربلا' بہت مشہور ہے۔



## سرگرمیاں



- (۱) اپنی زندگی کے بہت سے واقعات ہم یاد رکھتے ہیں۔ ایسے کسی ایک دلچسپ واقعہ لکھیے۔
- (۲) اردو کے مشہور افسانہ نگاروں کے نام اور ان کے افسانوں کی ایک فہرست تیار کیجیے۔
- (۳) ’گورنمنٹ لاکھوں روپیے زراعتی اصلاح پر خرچ کرتی ہے۔ نئی نئی تحقیقات اور ایجادات ہوتی ہیں، ڈائریکٹر، انسپکٹر، سب موجود۔ مگر حالت میں کوئی اصلاح، کوئی تغیر نہیں۔‘ منشی پریم چند کے اس قول پر اپنے خیالات پیش کیجیے۔
- (۴) اپنے پسندیدہ افسانہ نگار کے متعلق مختصر نوٹ لکھیے۔
- (۵) افسانہ ’روشنی‘ میں کون سا کردار آپ کو زیادہ پسند ہے؟ پسندیدگی کے اسباب لکھیے۔
- (۶) ’’نہیں بابو جی! یہ رہنے دیجیے۔ میں غریب ہوں لیکن بھکارن نہیں ہوں۔‘‘ اس قول پر اپنے خیالات کا اظہار کیجیے۔
- (۷) افسانہ ’روشنی‘ میں منظر نگاری کی خوبصورت مثالیں ملتی ہیں۔ آپ بھی صبح یا شام کے کسی منظر کا بیان کیجیے۔
- (۸) فرض کیجیے کہ آپ کے اسکول میں ایک مشہور افسانہ نگار تشریف لا رہے ہیں تو آپ ان سے کیا کیا سوالات کریں گے؟

## ۸- غزل

پائے خطاب کیا کیا دیکھے عتاب کیا کیا  
دل کو لگا کے ہم نے کھینچے عذاب کیا کیا  
کاٹے ہیں خاک اڑا کر جوں گرد باد برسوں  
گلیوں میں ہم ہوئے ہیں اس بن خراب کیا کیا  
کچھ گل سے شگفتہ کچھ سرو سے ہے قدکش  
اس کے خیال میں ہم دیکھے ہیں خواب کیا کیا  
انواع جرم مرے پھر بے شمار و بے حد  
روز حساب لیں گے مجھ سے حساب کیا کیا  
اک آگ لگ رہی ہے سینوں میں کچھ نہ پوچھو  
جل جل کے ہم ہوئے ہیں اس بن کباب کیا کیا  
پھر پھر گیا ہے آکر منہ تک جگر ہمارے  
گزرے ہیں جان و دل پر یہاں اضطراب کیا کیا  
کچھ سوچتا نہیں ہے مستی میں میر جی کو  
کرتے ہیں پوچ گوئی پی کر شراب کیا کیا

میر تقی میر

## میر تقی میر

(۱۷۲۲ء تا ۱۸۱۰ء)

میر تقی میر آگرہ میں پیدا ہوئے۔ ان کی نوعمری میں والد کا انتقال ہو گیا۔ پھر وہ دہلی آ گئے اور یہاں طویل عرصے تک رہے۔ یہاں ان کے سوتیلے ماموں خان آرزو کی صحبت سے فائدہ اٹھایا اور بہت جلد دہلی کے نمایاں شعرا میں گنے جانے لگے۔ دلی میں انھوں نے اچھے اور برے دونوں طرح کے دن گزارے ۱۷۸۲ء کے قریب وہ لکھنؤ آ گئے۔ نواب آصف الدولہ کے دربار سے وابستہ ہو گئے اور وہیں ان کا انتقال ہو گیا۔ عام طور پر ان کو اردو کا سب سے بڑا شاعر قرار دیا جاتا ہے اور خدائے سخن کے نام سے یاد کیا جاتا ہے۔



میر کی بڑائی اس میں ہے کہ انھوں نے زندگی کے ہر پہلو کو اپنی شاعری میں جگہ دی ہے۔ ان کی شاعری میں دکھ درد کی باتیں ہیں۔ ان کی شاعری بظاہر سادہ ہے لیکن اس میں فکر کی گہرائی ہے۔ ان کے شعر دل کو چھوتے ہیں۔ اردو میں ان کا 'مجموعہ کلام' شائع ہو چکا ہے۔ ان کی آپ بیتی 'ذکر میر' کے نام سے فارسی زبان میں شائع ہو چکی ہے۔ 'نکات الشعراء' کے نام سے آپ نے اردو شاعروں کا تذکرہ بھی لکھا ہے۔

## سرگرمیاں



- (۱) اس غزل سے پسندیدہ شعر چن لیجیے اور اس کا مفہوم اپنے الفاظ میں لکھیے۔
- (۲) میر کی اس غزل کا مقطع چن کر لکھیے۔
- (۳) میر تقی میر کو 'خدائے سخن' کیوں کہا جاتا ہے؟
- (۴) اس غزل کے قافیے اور ردیف چن کر لکھیے۔
- (۵) میر کے اشعار میں دکھ اور مایوسی کے جذبات سب سے زیادہ نمایاں ہیں۔  
میر کے حالاتِ زندگی کا مطالعہ کر کے اس کی وجہ ڈھونڈ نکالیے اور  
ایک نوٹ لکھیے۔

## ۹۔ ایک آرزو

دنیا کی محفلوں سے اکتا گیا ہوں یا رب!  
کیا لطف انجمن کا جب دل ہی بجھ گیا ہو  
شورش سے بھاگتا ہوں، دل ڈھونڈتا ہے میرا  
ایسا سکوت جس پر تقریر بھی فدا ہو  
مرتا ہوں خامشی پر، یہ آرزو ہے میری  
دامن میں کوہ کے اک چھوٹا سا جھونپڑا ہو  
لذت سرود کی ہو چڑیوں کے چچھوں میں  
چشمے کی شورشوں میں باجا سا بج رہا ہو  
صف باندھے دونوں جانب بوٹے ہرے ہرے ہوں  
ندی کا صاف پانی تصویر لے رہا ہو  
ہو دل فریب ایسا کہسار کا نظارہ  
پانی بھی موج بن کر، اٹھ اٹھ کے دیکھتا ہو  
پانی کو چھور ہی ہو جھک جھک کے گل کی ٹہنی  
جیسے حسین کوئی آئینہ دیکھتا ہو

---

راتوں کو چلنے والے رہ جائیں تھک کے جس دم  
امید ان کی میرا ٹوٹا ہوا دیا ہو  
مہندی لگائے سورج جب شام کی دلہن کو  
سُرخی لیے سُنہری ہر پھول کی قبا ہو  
بجلی چمک کے اُن کو کٹیا مری دکھا دے  
جب آسماں پہ ہر سُو بادل گھرا ہوا ہو  
پھولوں کو آئے جس دم شبنم و ضو کرانے  
رونا مرا وضو ہو، نالہ مری دعا ہو  
اس خامشی میں جائیں اتنے بلند نالے  
تاروں کے قافلے کو میری صدا درا ہو  
ہر درد مند دل کو رونا مرا رُلا دے  
بے ہوش جو پڑے ہیں، شاید انھیں جگا دے  
علامہ محمد اقبال

## علامہ محمد اقبال

(۱۸۷۷ء تا ۱۹۳۸ء)

شاعر مشرق علامہ محمد اقبال سیال کوٹ میں پیدا

ہوئے۔ میر حسن سے عربی فارسی کی ابتدائی تعلیم حاصل

کی۔ بعد میں لاہور کالج سے بی. اے اور فلسفہ میں ایم.

اے کیا۔ تمام امتحانات میں اول رہے۔ پہلے اور نیٹل

کالج پھر گورنمنٹ کالج لاہور میں فلسفے کے پروفیسر مقرر ہوئے۔ وہ انگریزی اور

عربی کے بھی استاد رہ چکے ہیں۔



۱۹۰۵ء میں وہ یورپ روانہ ہو گئے۔ وہاں کیمبرج یونیورسٹی میں داخلہ لے

لیا۔ یہاں فلسفہ کا امتحان پاس کیا۔ آپ نے ایران کے فلسفہ کے متعلق ایک مقالہ

پیش کیا جس پر جرمنی کی میونخ یونیورسٹی نے آپ کو پی ایچ ڈی کی ڈگری عطا کی۔

جرمنی سے واپسی کے بعد لندن کی کیمبرج یونیورسٹی سے بیرسٹری کا امتحان بھی پاس

کر لیا۔

بچپن سے ہی ان کو شاعری کا شوق تھا۔ کالج کی تعلیم کے دوران ان کی

شاعری کی خوب دھوم مچ گئی۔ ۱۸۹۹ء میں انجمن حمایت اسلام کے جلسے میں آپ

نے ’نالہء یتیم‘ کے عنوان سے ایک درد انگیز نظم پڑھی جس سے لوگ بے حد متاثر

ہوئے۔ ان کے اردو شعری مجموعے ’بانگِ درا‘ ’بالِ جبریل‘ ’ضربِ کلیم‘ اور

’ارمغانِ حجاز‘ کے نام سے منظرِ عام پر آچکے ہیں۔ ان کے علاوہ آٹھ فارسی مجموعے

---

بھی ہیں۔

نظموں کے علاوہ انھوں نے غزلیں ، رباعیاں اور قطعات بھی لکھے ہیں۔  
نثر میں بھی ان کی کئی تصانیف ہیں۔ 'اقبال نامہ' کے نام سے ان کے خطوط بھی  
شائع ہوئے ہیں۔

خودی کو اقبال کی شاعری میں مرکزی حیثیت حاصل ہے۔ وہ پیامی شاعر کی  
حیثیت سے بھی جانے جاتے ہیں۔ ان کی شاعری میں عمل و حرکت کا پیغام ملتا  
ہے۔ حب وطن بھی ان کی شاعری کا موضوع رہا ہے۔



## سرگرمیاں

- (۱) 'شورش سے بھاگتا ہوں دل ڈھونڈتا ہے میرا' اقبال دنیا کی شورش سے کیوں بھاگنا چاہتے ہیں؟ اور ان کا دل کیا ڈھونڈتا ہے؟
- (۲) اقبال نے اپنی نظم 'ایک آرزو' میں کن آرزوں کا اظہار کیا ہے؟ اپنے الفاظ میں بیان کیجیے۔
- (۳) پھولوں کو آئے جس دم شبنم وضو کرانے  
رونا مرا وضو ہو، نالہ مری دعا ہو  
اس شعر کا مفہوم واضح کیجیے۔
- (۴) اقبال کی اس نظم سے دو پسندیدہ اشعار چن کر ان پر ایک تحسینی نوٹ لکھیے۔
- (۵) گل کی ٹہنی جھک جھک کر پانی کو چھونے کے منظر کو شاعر نے کس سے تشبیہ دی ہے؟
- (۶) شاعر کی طرح آپ کی بھی کئی آرزوئیں ہوں گی۔ اپنی آرزوؤں پر ایک مختصر نوٹ لکھیے۔
- (۷) شاعر کا ٹوٹا ہوا دیا کس کے لیے امید بن سکتا ہے؟ واضح کیجیے۔

## ۱۰- برج بانو

یہ برج بانو کی داستان ہے۔ برج بانو کون ہے؟ آج کل کہاں ہے؟ اس کے عجیب و غریب نام کی وجہ کیا ہے؟ یہ تمام سوالات جس آسانی سے کیے جا سکتے ہیں۔ شاید ان کے جوابات اتنی آسانی سے نہ دیے جا سکیں، تاہم کوشش کروں گا کہ آپ کو برج بانو سے روشناس کرا دوں۔

برج بانو ایک خوبصورت عورت ہے جو پاکستان سے میرے ساتھ ہندوستان آئی ہے۔ کیا میں اسے اغوا کر کے لایا ہوں؟ نہیں صاحب میں تو اتنا شریف واقع ہوا ہوں کہ خوبصورت عورت تو کجا بد صورت پنواژن کو بھی اغوا کرنا گناہِ عظیم سمجھتا ہوں۔ کیا اسے مجھ سے محبت ہے؟ یہ ذرا ٹیڑھا سوال ہے.....۔ اگر آپ یہ پوچھتے کہ کیا مجھے اس سے محبت ہے؟ تو میں یقیناً اس کا جواب اثبات میں دیتا۔ وہ آج کل کہاں ہے؟ وہ میرے گھر میں رہ رہی ہے اسے برج بانو کیوں کہتے ہیں؟ یہ سوال مجھ سے کئی اشخاص نے کیا ہے۔ آپ پہلے شخص نہیں ہیں بہر کیف وجہ بیان کیے دیتا ہوں۔ اسے برج بانو کا نام اس لیے دیا گیا ہے کہ اس کی ماں ہندو اور باپ مسلمان تھا۔ آپ کو یقین نہیں آتا۔ بہتر تو یہی ہے کہ آپ مجھ پر اعتبار کریں ورنہ مجھے ایک ایسے شخص کی سند پیش کرنی پڑے گی جو ایک بارلش بزرگ ہیں جسے اس عورت کی پیدائش کے سب حالات معلوم ہیں جسے میری طرح اس عورت سے عشق ہے۔ آپ نے غلط سمجھا۔ یہ لوگوں

سے عشق نہیں کرتی لوگ اس سے عشق کرنے پر مجبور ہو جاتے ہیں۔ دراصل اس عورت کی زبان میں کچھ ایسی موہنی کشش ہے کہ جو شخص بھی اس کی باتوں کو سنتا ہے دل و جان سے اس کا گرویدہ ہو جاتا ہے۔

آپ میری مثال لیجیے۔ میری عمر تیس برس کی تھی۔ جب میں نے پہلی بار اسے ایک مجلس میں باتیں کرتے ہوئے سنا مجھے فوراً اس سے عشق ہو گیا۔ تیس برس کی عمر ہمارے ملک میں جہاں انسانوں کی اوسط عمر صرف چھبیس سال ہے، عشق کرنے کے لیے نہایت غیر موزوں ہے۔ لیکن میں مجبور تھا اور مجھ پر ہی کیا منحصر ہے، لکھنؤ میں ایک شخص رتن ناتھ سرشار ہوا کرتا تھا۔ وہ اس عورت کی زبان کے چٹخارے پر ایسا مر مٹا کہ ساری عمر اس کا نطق اس کی زبان کے بو سے لیتا رہا۔ کہتے ہیں اس شخص نے اس عورت کی شان میں ایک رباعی کہی تھی۔ جس کا ہر مصرعہ پانچ سو صفحات پر مشتمل تھا۔ ہاں تو یہ عورت پاکستان سے میرے ہمراہ آئی ہے لیکن چند دنوں سے اداس سی رہتی ہے۔ وجہ یہ ہے کہ کچھ لوگ پچھلے دنوں سے اس سے نفرت کرنے لگے ہیں نہ صرف اس سے بلکہ مجھ سے بھی۔

کل کا ذکر ہے ایسی لمبی چوٹی والے پنڈت جی جو میرے ہمسایہ ہیں مجھ سے کہنے لگے ”لالہ جی کیا مجاک ہے۔ آپ کے گھر میں ایک ایسی عورت رہتی ہے جس کا باپ مسلمان تھا۔“ اور میرے کئی لمبے بالوں والے دوست مجھ سے بار بار کہہ چکے ہیں آپ خواہ مخواہ اسے ساتھ لے آئے کیا ہی اچھا ہوتا اگر آپ سرحد پار کرنے سے پہلے اسے ستلج کی لہروں کی نذر کر دیتے۔

میں جب ایسی باتیں سنتا ہوں تو مجھے سخت رنج ہوتا ہے۔ لیکن برج بانو کے دل پر جو گزری ہے وہ بیان سے باہر ہے۔ بچاری ہر روز جلی کٹی سن سن کر کرتگ آگئی ہے آج دو پہر کے وقت جب وہ ڈیوڑھی میں بیٹھی ہوئی کچھ سوچ رہی تھی تو میں نے اس سے کہا۔ ”برج بانو! میرا خیال ہے کہ تم پاکستان چلی جاؤ، یہاں یہ لوگ تمہیں رہنے نہیں دیں گے۔“

”لیکن کیوں؟“ برج بانو نے چمک کر کہا۔ ”میرا قصور؟“

”تمہارا قصور یہ ہے کہ تمہارا باپ مسلمان تھا۔“ ”لیکن میری ماں ہندو تھی۔“ ولدیت کے معاملے میں ماں کو کوئی نہیں پوچھتا۔ ”یہ عجیب منطق ہے، جہاں جذبات ہی سب کچھ ہوں وہاں منطق کی دال نہیں گلتی۔“ وہ اور بھی اداس ہو گئی۔

میں بھرائی ہوئی آواز میں کہا۔ ”برج بانو تمہیں اب یہاں سے اوشیہ چلے جانا ہوگا۔“

ایک لمحہ کے لیے وہ میرے منہ کی طرف دیکھتی رہی۔ جیسے میری بات اس کی سمجھ میں نہ آئی ہو۔ اور پھر کہنے لگی۔ ”اوشیہ کسی شہر کا نام ہے کیا؟“ ”شہر کا نام نہیں۔ اوشیہ ہندی زبان میں ’ضرور‘ کو کہتے ہیں۔“ وہ کھل کھلا کر ہنسنے لگی اور کہنے لگی میری پر نانی بھی ضرور کو اوشیہ کہا کرتی تھی۔ میں نے پوچھا تم ضرور کو اوشیہ کیوں نہیں کہتیں۔ برج بانو نے طنز آمیز لہجے میں کہا۔ ”کہنے کی کوشش کرتی ہوں۔ لیکن زبان لڑکھڑانے لگتی ہے۔“ بس اسی لیے تمہیں ہندوستان چھوڑنا پڑے گا۔ یک لخت برج بانو کے چہرے پر غیظ و غضب کے آثار پیدا ہوئے اور

اس نے چلا کر کہا کہ ہندوستان میرا گھر ہے میں اپنا گھر چھوڑ کر کس طرح جا سکتی ہوں؟ تمہارا گھر پاکستان ہے۔

”یہ بالکل غلط ہے پاکستان میری فتوحات میں سے ہے میرا اصلی اور قدیمی وطن ہندوستان ہے۔ میں دلی کے قریب ایک گاؤں میں پیدا ہوئی۔ بچپنا جھونپڑی میں اور شباب لال قلعہ دلی میں بسر ہوا۔ مجھے ہندوستان کے شہنشاہ نے منہ لگا یا۔ دیوانِ عام میں مجھے سب سے اونچی مسند پر بٹھایا گیا اور جس وقت میرا ستارہ عروج پر تھا۔ کوئی بنگالی، گجراتی سندھی حسینہ میرے حسن، میری بھڑک اور طنطنے کی تاب نہ لاسکی۔ میں ہندوستانی ہوں اور ہندوستان میں رہوں گی۔ یہ درست ہے پرنٹو۔“ یہ پرنٹو کیا بلا ہوتی ہے جی؟

برج بانو نے شرارت سے کہا۔ ”پرنٹو ہندی میں ’لیکن‘ کو کہتے ہیں۔ ہاں یاد آیا میری نانی بھی لیکن کو پرنٹو کہا کرتی تھی۔ تمہیں بھی اب لیکن کو پرنٹو کہنا ہوگا۔ معاف کیجیے میں تو لیکن ہی کہوں گی۔“ یہی تو تمہاری غلطی ہے۔ اگر لیکن کو پرنٹو نہیں کہو گی تو تمہیں یہاں سمجھے گا کون؟

ہر وہ شخص ..... معاً ایک قلفی بیچنے والا میری ڈیوڑی کے آگے ٹھہر گیا۔ قلفی کھائیں گے آپ؟ وہ مجھ سے پوچھتی ہے کیا یہ قلفی کھانے کا وقت ہے میں تم سے نہایت اہم باتیں کرنا چاہتا ہوں۔ آج تمہیں فیصلہ کرنا ہوگا کہ تم پاکستان جاؤ گی یا نہیں؟ پہلے قلفی کھا لیجیے اس کے بعد ٹھنڈے دل سے آپ کے مشورے پر غور کریں گے اور وہ قلفی والے کو مخاطب کر کے پوچھتی ہے کیسی ہے یہ قلفی

تمھاری، میرا مطلب ہے کچھ ٹھکانے کی ہے یا یوں ہی سی! ”اجی کیا پوچھتی  
ہیں آپ، میری قلفی؟ میری قلفی بے نظیر لا جواب، شاندار۔“  
برج بانو کے مغموم لبوں پر مسکراہٹ کی لہر دوڑ جاتی ہے اور قلفی کھائے  
بغیر قلفی والے کے ہاتھ پر پانچ روپے کے نوٹ رکھ دیتی ہے اور اس سے چلے  
جانے کو کہتی ہے۔ قلفی والا چلا جاتا ہے۔

کیا فیصلہ کیا تم نے پاکستان جا رہی ہونا؟ وہ میری بات اُن سنی کر کے  
ایک سکھ ڈرائیور کی لاری کی طرف اشارہ کرتی ہے۔ وہ دیکھیے۔ میں لاری کی  
طرف نظر دوڑاتا ہوں لاری کے فریم پر چند اشعار اردو میں لکھے ہیں جن میں  
سے ایک یہ ہے

درو دیوار پہ حسرت سے نظر کرتے ہیں

خوش رہو اہل وطن ہم تو سفر کرتے ہیں

لاری نظروں سے اوجھل ہو جاتی ہے اور ایک چھا بڑی والا زور سے چلاتا

ہوا گلی میں داخل ہوتا ہے وہ ”چنا زور گرم“ بیچ رہا ہے۔

میرا چنا بنا ہے اعلیٰ

اس میں ڈالا مرچ مسالا

چنا لایا میں بابو مزیدار

چنا زور گرم

اب ایک اخبار فروش گلی میں آتا ہے۔ اس کے ہاتھوں میں دس بارہ مختلف اردو روز نامے اور رسائل ہیں برج بانو ایک اردو روز نامہ خریدتی ہے۔ لیکن جوں ہی اس کی نظر پہلی سرخی پر پڑتی ہے، اس کا رنگ زرد پڑ جاتا ہے جلی حروف میں لکھا ہے۔

”برج بانو اب ہندوستان میں نہیں رہ سکے گی۔“ ایک لمحہ کے لیے گویا اس پر بجلی سی گرتی ہے وہ دھم سے گرا چاہتی ہے لیکن میں بڑھ کر اس کا دامن تھام لیتا ہوں۔ دو چار منٹ ہم دونوں خاموش اور مبہوت کھڑے رہتے ہیں اس کے بعد میں اس سے کہتا ہوں۔ ”ضد نہ کرو بانو تمہیں پاکستان جانا ہی ہوگا۔“ وہ بھپری ہوئی شیرینی کی طرح کڑک کر کہتی ہے۔ ”میں نہیں جاؤں گی ہرگز نہیں جاؤں گی۔“ لیکن حکومت نے فیصلہ کر لیا ہے کہ تم..... حکومت قانون بنا سکتی ہے۔ لیکن عوام کے فطری رجحانات کو نہیں بدل سکتی۔ جب تک ہندوستان میں قلفی والے، سکھ ڈرائیور اور چنا زور گرم بیچنے والے موجود ہیں حکومت میرا بال بھی بیکا نہیں کر سکتی۔

”خدا کی قسم بڑی ضدی ہو تم“

برج بانو تو مسکرا رہی ہے اور میں قلفی والے کے الفاظ زیر لب دہرا رہا ہوں۔

لا جواب! شاندار!! بے نظیر!!!

## طنز و مزاح

ادب میں طنز و مزاح کو بڑی اہمیت حاصل ہے۔ اعلیٰ درجے کا طنز و مزاح صرف بلند پایہ ادب میں ہی پایا جاسکتا ہے۔ زندگی تلخیوں سے بھری ہوئی ہے۔ ان تلخیوں کی شدت کو کم کرنے کے لیے انسان تھوڑی دیر کے لیے ہنس لیتا ہے۔ ہنسی کی دو صورتیں ہیں۔ ایک تو وہ جس میں نفرت کا زہر گھلا ہوا ہوتا ہے۔ یہ ہنسی زندگی کی کسی خرابی یا بد عنوانی یا کسی بدی کو دیکھ کر وجود میں آتی ہے۔ اس ہنسی سے طنز و مزاح وجود میں آتا ہے۔ اور اس برائی کو مٹا دینا اس کا مقصد ہوتا ہے۔ دوسری ہنسی بس شیر و شکر ہوتی ہے۔ خود خوش ہونے کے لیے اور دوسروں کو خوش کرنے کے لیے۔

مزاح اور طنز میں بڑا فرق ہے۔ مزاح نگار نرم الفاظ کے ذریعہ برائی کی اصلاح چاہتا ہے۔ وہ ہمیشہ ہمدردانہ رویہ اختیار کرتا ہے۔ اس کے برعکس طنز نگار بڑی سخت کلامی سے برائیوں کی جڑ اکھاڑ پھینکنا چاہتا ہے۔ اس کی ہر بات میں ایک طرح کی چھبھن اور نشتریت ہوتی ہے لیکن دونوں کا مقصد بدکاروں کی اصلاح ہوتا ہے۔

## سابقہ

اہل وطن بے وفا، پر زور، پیش کش، خوش نصیب جیسے لفظوں میں اہل، بے، پُر، پیش، خوش وغیرہ دوسرے لفظوں کے پہلے آتے ہیں۔ اس طرح کے الفاظ کو سابقہ کہتے ہیں۔ آپ کی درسی کتاب سے اس طرح کے الفاظ چن کر لکھیے۔



## کنھیالال کپور

(۱۹۱۰ء تا ۱۹۸۰ء)

کنھیالال کپور لاہور میں پیدا ہوئے۔ وہیں اعلیٰ تعلیم حاصل کی اور انگریزی کے استاد مقرر ہو گئے۔ ملک کی تقسیم کے بعد ہندوستان آ گئے۔ انھوں نے اپنے بعض مضامین میں کئی عام انسانی رویوں کو طنز کا نشانہ



بنایا ہے۔ طنز و مزاح ان کا خاص میدان ہے۔


’نوک نشتر‘ ’بال و پر‘ ’نرم گرم‘ وغیرہ ان کی مشہور کتابیں ہیں۔ کنھیالال کپور سماجی ناہمواریوں کی بہت جاندار تصویریں پیش کرتے ہیں جن میں ایک احتجاجی پہلو بھی ہوتا ہے۔ ان کے طنز و مزاح میں جرأت اور بے باکی ان کی خاص پہچان ہے۔ ان کے کئی انشائیہ بہت مقبول ہوئے جن میں ’برج بانو‘ ’گھریا د آیا‘ ’زندہ آباد‘ وغیرہ قابل ذکر ہیں۔

## سرگرمیاں



- (۱) ”یہ لوگوں سے عشق نہیں کرتی لوگ اس سے عشق کرنے پر مجبور ہو جاتے ہیں۔“  
لوگ کیوں برج بانو سے عشق کرنے پر مجبور ہوتے ہیں؟
- (۲) ”ہندوستان میرا گھر ہے۔ میں اپنا گھر چھوڑ کر کس طرح جا سکتی ہوں؟“  
برج بانو ایسا کیوں کہتی ہے؟
- (۳) ”حکومت قانون بنا سکتی ہے لیکن عوام کے فطری رجحانات کو نہیں بدل سکتی“  
اس جملے پر آپ کی رائے پیش کیجیے۔
- (۴) اردو کے دوسرے چند مزاحیہ نگاروں کے نام بتائیے۔
- (۵) آج کل اردو کے بہت سے جملے اشتہارات میں دکھائی دیتے ہیں۔ اس طرح کے چند اشتہاراتی جملے جمع کر کے لکھیے۔
- (۶) برج بانو نے قلفی والے کے ہاتھ میں پانچ روپیہ کا نوٹ کیوں رکھ دیا؟
- (۷) لاری کے فریم پر کون سا شعر لکھا ہوا تھا؟ اس طرح کے چند اشعار جمع کر کے تشریح کیجیے۔
- (۸) مزاحیہ کلام سب لوگ پسند کرتے ہیں۔ چند لطیفے جمع کر کے پیش کیجیے۔

## ۱۱- رباعی



## تلوک چند محروم

(۱۸۸۵ء تا ۱۹۶۶ء)

تلوک چند محروم کی پیدائش پنجاب کے گجران والا میں ۱۸۸۵ء میں ہوئی۔ عام رواج کے مطابق انھوں نے اردو کے ساتھ ساتھ فارسی اور عربی میں بھی تعلیم حاصل کی۔ بعد میں وہ اردو اور فارسی کے ماہر ہو گئے۔



تعلیم سے فراغت کے بعد وہ درس و تدریس کے پیشے سے وابستہ ہو گئے۔ پھر وہ اپنا گاؤں چھوڑ کر دہلی چلے گئے۔ ایک روزنامہ میں چند دن کام کرنے کے بعد اردو اور فارسی کے لکچرر بن کر پنجاب یونیورسٹی آئے۔

مناظر فطرت کی تصویر کشی میں ان کو کمال حاصل تھا۔ حب الوطنی، قومی اور سیاسی موضوعات پر انھوں نے کئی نظمیں لکھی ہیں۔ بچوں کی ذہنی تربیت کے لیے بھی محروم نے متعدد نظمیں لکھی ہیں۔ اس کے علاوہ ان کے کلام میں انسان دوستی اور مذہبی رواداری بھی ملتی ہے۔ انھوں نے اقبال اور سرور جہاں آبادی سے متاثر ہو کر نظمیں لکھیں۔ محروم نے نظموں کے ساتھ غزلیں اور رباعیاں بھی بطور یادگار چھوڑی ہیں۔

---

## سرگرمیاں

- (۱) رباعی کی خصوصیات پر ایک نوٹ لکھیے۔
- (۲) اس رباعی کا مفہوم اپنے الفاظ میں لکھیے۔
- (۳) اس رباعی میں ردیف و قافیہ کی نشاندہی کیجیے۔
- (۴) کسی ایک پسندیدہ رباعی پر تحسینی نوٹ لکھیے۔
- (۵) ”ہم کوستے ہیں عبث مقدر کو ندیم“ اس مصرعے میں شاعر کیا کہنا چاہتا ہے۔

## ۱۲۔ بچپن کی باتیں



میرے دل میں اپنے والد کی بے حد عظمت تھی۔  
میں انہیں قوت، ہمت اور عقل کا پتلا جانتا تھا اور جتنے  
آدمی میں نے دیکھے تھے سب سے برتر سمجھتا تھا۔ مجھے  
آرزو تھی کہ میں بڑا ہو کر ان جیسا بن جاؤں۔ مگر عظمت

اور محبت کے ساتھ ساتھ میرے دل میں ان کا ڈر بھی بیٹھا ہوا تھا۔ میں نے  
انہیں نوکروں وغیرہ پر خفا ہوتے دیکھا تھا۔ اس وقت وہ مجھے بہت ڈراؤنے  
معلوم ہوتے تھے اور میں خوف سے اور کبھی کبھی طیش سے کانپنے لگتا تھا کہ  
نوکروں کے ساتھ ایسا برتاؤ کیا جاتا ہے۔ ان کا غصہ واقعی بہت برا تھا اور میں  
نے اس وقت کیا اس کے بعد بھی اس ٹکر کا غصہ نہیں دیکھا۔ مگر یہ اچھا تھا کہ ان  
میں ظرافت کا بھی مادہ تھا اور ارادے کے مضبوط بھی تھے۔ اس لیے عام طور پر  
ضبط سے کام لیتے تھے۔ عمر کے ساتھ ساتھ یہ ضبط کی قوت بڑھتی گئی اور آخر میں  
شاید ہی کبھی انہیں پہلا سا غصہ آیا ہو۔

مجھے بچپن کی جو سب سے پہلی باتیں یاد ہیں ان میں والد کا غصہ بھی  
ہے۔ اس لیے کہ یہ مجھ ہی پر نازل ہوا تھا۔ میں ان دنوں کوئی پانچ چھ سال کا  
ہوں گا۔ والد کی میز پر دوست قلم (فاؤنٹین پین) رکھے ہوئے دیکھ کر میرا دل

لپچایا۔ میں نے کہا انھیں ایک ساتھ دو قلموں کی ضرورت ہونے سے رہی۔ اس لیے ایک میں نے لے لیا۔ بعد میں جب دیکھا کہ اس قلم کی زور شور سے تلاش ہو رہی ہے تو میں بہت ڈرا مگر میں نے اقرار نہیں کیا۔ آخر پتہ چل گیا اور میرے جرم کا ڈھنڈ وراپٹ گیا۔ والد بے حد خفا ہوئے اور میری خوب مرمت کی۔ میں درد کی تکلیف اور ذلت کے رنج سے بے تاب سیدھا ماں کے پاس پہنچا اور کئی روز تک میرے چھوٹے سے دکتے ہوئے جسم پر طرح طرح کے روغنوں کی مالش ہوتی رہی۔

مجھے یاد نہیں کہ اس سزا کی وجہ سے مجھے والد سے شکایت پیدا ہوئی ہو۔ غالباً میرا یہی خیال تھا کہ سزا تھی تو بالکل بجا مگر حد سے بڑھ گئی تھی۔ لیکن باوجود اس کے میرے دل میں ان کی عظمت اور محبت اسی طرح قائم رہی۔ اب میں ان سے ڈرنے لگا۔ البتہ والدہ سے بالکل نہیں ڈرتا تھا کیوں کہ یہ معلوم تھا کہ چاہے میں کچھ بھی کروں وہ درگزر سے کام لیں گی۔ ان کی بے اندازہ محبت کی وجہ سے میں ان کے ساتھ کسی قدر تحکم کا برتاؤ کرنے لگا تھا۔ والد سے تو کبھی کبھی ملنا ہوتا تھا اور ان کا ہر وقت کا ساتھ تھا۔ اس لیے ان سے زیادہ مانوس تھا اور اپنے دل کی بات جو والد سے کبھی نہ کہتا ان سے کہہ دیا کرتا تھا۔ وہ چھری سے جسم اور چھوٹے سے قد کی تھیں اور تھوڑے دن میں میرا قد ان کے لگ بھگ جا پہنچا۔ اس لیے میرے دل میں عمر کے فرق کا احساس کم ہو گیا اور وہ مجھے اپنے برابر کی معلوم ہونے لگیں۔ مجھے ان کی پیاری صورت اور ننھے منے ہاتھ پاؤں

بہت بھلے لگتے تھے۔ وہ ایک نووارد کشمیری گھرانے کی تھیں، جسے اپنا وطن چھوڑے دو ہی پشتیں گزری تھیں۔

میرے دوسرے ہم راز والد کے ایک محرّثی مبارک علی تھے۔ وہ بدایون کے ایک آسودہ حال خاندان سے تھے۔ ۱۸۵۷ء کی شورش میں ان کا گھرا جڑ گیا اور انگریزوں کی فوج نے ان کے خاندان کو قریب قریب ختم کر دیا تھا۔ مصیبت نے ان کے قلب میں رقت اور درد پیدا کر دیا تھا اور وہ سب سے خصوصاً بچوں سے بڑی نرمی سے پیش آتے تھے۔ میرے لیے ان کا دامن جانا بوجھا امن کا ٹھکانا تھا۔ جب کبھی اداس یا پریشان ہوتا ان ہی کے پاس پہنچتا۔ ان کی شاندار سفید داڑھی دیکھ کر میں بچپن کی سادگی سے یہ سمجھتا تھا کہ یہ پراچین وقتوں کے آدمی ہیں، جنھیں کئی جگ کی باتیں یاد ہیں۔ ان کی گود میں بیٹھ کر حیرت سے آنکھیں پھیلانے میں ان کی بے شمار کہانیوں میں سے الف لیلیٰ اور دوسری کتابوں کے قصے یا ۱۸۵۷ء اور ۱۸۵۸ء کے حالات سنا کرتا تھا۔ منشی جی کا انتقال بہت برسوں بعد میری جوانی کے زمانے میں ہوا۔ وہ مجھے اب تک یاد ہیں اور ان کی یاد کو میں دل و جان سے عزیز رکھتا ہوں۔

میری والدہ اور چچی ہندوؤں کی دیو مالا کی کہانیاں اور راماین اور مہابھارت کی داستانیں سنایا کرتی تھیں۔ میری چچی یعنی پنڈت نندلال کی بیوہ کو ہندوستان کی پرانی کتابوں پر عبور تھا۔ اور انھیں اس طرح کے ہزاروں قصے یاد تھے۔ اس لیے میری معلومات ہندوستان کی دیو مالا کتھا مالا میں بہت بڑھ گئی۔



---

مذہب کا میرے دل میں محض ایک دھندلا سا تصور تھا۔ میں اسے عورتوں کا معاملہ سمجھتا تھا۔ والدہ اور میرے چچیرے بھائی مذہبی امور کو کوئی اہمیت نہیں دیتے تھے اور ہنسی میں ٹال دیا کرتے تھے۔ گھر کی عورتیں طرح طرح کی رسمیں مناتی تھیں اور پوچا پاٹ کیا کرتی تھیں۔ مجھے یہ باتیں بہت بھلی معلوم ہوتی تھیں۔ اگرچہ میں اپنے بڑوں کی تقلید میں کسی حد تک بے پروائی کا اظہار کرتا تھا۔ کبھی کبھی میں والدہ کے ساتھ گنگا اشنان کو جایا کرتا تھا۔ بعض اوقات وہ مجھے الہ آباد، بنارس اور دوسری جگہوں کے مندروں میں یا ان سنیاسیوں کی خدمت میں جو مہاتما سمجھے جاتے تھے، لے جاتی تھیں۔ مگر میرے دل پر ان چیزوں کا کوئی مستقل اثر نہیں پڑا۔

پنڈت جواہر لال نہرو

## آپ بیتی

خودنوشت یا آپ بیتی کا مطلب ہے اپنی زندگی کا حال خود بیان کرنا۔ اس بیان کے دائرے میں پوری زندگی بھی آسکتی ہے اور زندگی کا کوئی خاص دور یا واقعہ بھی۔

خودنوشت لکھنے والا اپنی یادوں کو نہ صرف مرتب و محفوظ کرتا ہے بلکہ قارئین کو اپنے تجربوں اور مشاہدوں سے آگاہ کراتا ہے یعنی وہ اپنے قارئین کو یہ بتانا چاہتا ہے کہ اس نے دنیا اور اس کے لوگوں کو کس نظر سے دیکھا ہے اور اسے کن تجربات سے دوچار ہونا پڑا۔

موجودہ زمانے میں رشید احمد صدیقی کی 'آشفقتہ بیانی میری' سررضا علی کی 'اعمال نامہ' جوش ملیح آبادی کی 'یادوں کی بارات' وغیرہ آپ بیتیاں بہت مشہور ہیں۔

آپ بیتی بالعموم نثر میں لکھی جاتی ہے۔ لیکن کچھ لوگوں نے منظوم آپ بیتیاں بھی لکھی ہیں۔ درسی کتاب میں پنڈت جواہر لال نہرو کی آپ بیتی کا ایک حصہ دیا گیا ہے۔ اس میں ان کے بچپن کا حال بیان کیا گیا ہے۔

## سرگرمیاں



- (۱) اس آپ بیتی میں نہرو نے اپنے بچپن کی باتیں یاد کی ہیں۔ آپ بھی اپنے بچپن کی یادوں کو ایک آپ بیتی کی شکل میں پیش کیجیے۔
- (۲) آپ پر بھی کسی عظیم شخصیت کا اثر پڑا ہوگا۔ ایسے کسی ایک شخص پر ایک مختصر نوٹ لکھیے۔
- (۳) نہرو اپنی آپ بیتی میں لکھتے ہیں۔ ”میں بڑا ہو کر ان جیسا بن جاؤں۔“ آپ بڑے ہو کر کیا بننا چاہتے ہیں؟
- (۴) مشہور خودنوشت سوانح نگاروں اور ان کی تصانیف کی ایک فہرست تیار کیجیے۔
- (۵) نہرو نے اس آپ بیتی میں اپنے والد کا ذکر احتراماً کیا ہے۔ آپ نہرو کے والد کے بارے میں کیا جانتے ہیں؟

## ۱۳۔ زندگی سے ڈرتے ہو؟

زندگی سے ڈرتے ہو؟  
زندگی تو تم بھی ہو، زندگی تو ہم بھی ہیں!  
آدمی سے ڈرتے ہو؟  
آدمی تو تم بھی ہو، آدمی تو ہم بھی ہیں!  
آدمی زبان بھی ہے، آدمی بیان بھی ہے  
اس سے تم نہیں ڈرتے!  
حرف اور معنی کے رشتہ ہائے آہن سے، آدمی ہے وابستہ  
آدمی کے دامن سے زندگی ہے وابستہ  
اس سے تم نہیں ڈرتے!  
'ان کہی' سے ڈرتے ہو!  
جو ابھی نہیں آئی، اس گھڑی سے ڈرتے ہو  
اُس گھڑی کی آمد کی آگہی سے ڈرتے ہو!  
پہلے بھی تو گزرے ہیں،  
دور نارسائی کے 'بے ریا' خدائی کے  
پھر بھی یہ سمجھتے ہو، پہنچ آرزو مندی

یہ شبِ زباں بندی، ہے رہِ خداوندی!  
تم مگر یہ کیا جانو،  
لب اگر نہیں ملتے، ہاتھ جاگ اٹھتے ہیں  
ہاتھ جاگ اٹھتے ہیں، راہ کا نشان بن کر  
نور کی زبان بن کر  
ہاتھ بول اٹھتے ہیں، صبح کی ازاں بن کر  
روشنی سے ڈرتے ہو؟  
روشنی تو تم بھی ہو، روشنی تو ہم بھی ہیں،  
روشنی سے ڈرتے ہو؟

شہر کی فصیلوں پر  
دیو کا جو سایہ تھا پاک ہو گیا آخر  
رات کا لبادہ بھی  
چاک ہو گیا آخر، خاک ہو گیا آخر  
اژدہامِ انساں سے فرد کی نوا آئی  
ذات کی صدا آئی  
راہِ شوق میں جیسے راہرو کا خون لپکے  
اک نیا جنوں لپکے!  
آدمی چھلک اٹھے

آدمی ہنسے دیکھو، شہر پھر بسے دیکھو  
تم ابھی سے ڈرتے ہو؟  
ہاں! ابھی تو تم بھی ہو، ہاں ابھی تو ہم بھی ہیں،  
تم ابھی سے ڈرتے ہو!  
ن۔م۔ راشد

ن۔م۔ راشد

(۱۹۱۰ء تا ۱۹۷۵ء)

راشد کا نام نذر محمد تھا۔ وہ ضلع گجراں والا کے  
رہنے والے تھے۔ آپ کے باپ اور دادا دونوں بہت  
اچھا شعری ذوق رکھتے تھے۔ اپنی عملی زندگی کے آغاز  
میں راشد کچھ دنوں تک آل انڈیا ریڈیو سے وابستہ



رہے۔ زندگی کا بڑا حصہ ملازمت کے سلسلے میں انھوں نے ایران میں اور پھر  
یو۔این۔او میں گزارا۔

آزاد نظم کی داغ بیل ڈالنے والوں میں ن۔م۔ راشد کا نام سرفہرست  
ہے۔ صرف یہی نہیں کہ انھوں نے آزاد نظم کو رواج دیا بلکہ اظہار کے ایسے نئے  
تجربے کیے کہ قارئین کو بہت جلد اپنی طرف متوجہ کر لیا۔ انھوں نے تنقیدی مضامین  
بھی لکھے ہیں، ترجمے بھی کیے ہیں، بعض رسالوں کی ادارت بھی سنبھالی ہے، فوج

---

میں ملازمت کی ہے اور آئی سی ایس (ICS) اور پی سی ایس (PCS) کے امتحان بھی دیے ہیں۔

ان کا پہلا مجموعہ 'ماورا' اردو شاعری میں ایک نئے طرزِ احساس اور اظہار کا ترجمان ہے۔ 'ماورا' کے بعد راشد کے کئی شعری مجموعے شائع ہوئے ہیں۔ ایران میں 'اجنبی'، 'گماں کا ممکن'، 'لا=انسان' وغیرہ ان کے اہم شعری مجموعے ہیں۔ نثر میں ان کی کتاب 'جدید فارسی شاعری' مشہور ہے۔

راشد کی شاعری کا سب سے بڑا وصف انکی دانشورانہ حیثیت ہے۔ اقبال کے بعد اپنی شاعری کے وسیلے سے راشد نے مشرق کی فکر اور دانشورانہ روایت کو ایک نئی جہت دی ہے۔ 'ماورا' کی اشاعت کے دور میں راشد اور میراجی کی نظموں کو مبہم کہا گیا لیکن جیسے جیسے شاعری کا مذاق بدلتا گیا، راشد اور میراجی کے شعری محاسن اور ان کی ادبی خدمات کا اعتراف بھی عام ہوتا گیا۔ موجودہ دور میں راشد کا شمار بیسویں صدی کے اہم ترین شاعروں میں ہوتا ہے۔ ۱۹۹۵ء میں برطانیہ میں وفات پائی۔

## سرگرمیاں



- (۱) نظم 'زندگی سے ڈرتے ہو' کے ذریعے شاعر کیا کہنا چاہتا ہے؟
- (۲) نام راشد کے خیال میں آدمی کی زندگی کس سے وابستہ ہے؟
- (۳) 'ہاتھ جاگ اٹھتے ہیں' سے شاعر کی مراد کیا ہے۔
- (۴) شاعر زندگی کی خوش حالی یا بہتری کا کیا خواب دیکھتا ہے؟
- (۵) جہالت، تاریکی، فرسودہ خیالات کے چاک ہونے اور خاک ہونے کا اعلان شاعر نے کس طرح کیا ہے؟



## ۱۴- غزل

ہم ہیں متاعِ کوچہ و بازار کی طرح  
اٹھتی ہے ہر نگاہ خریدار کی طرح  
وہ تو کہیں ہے اور، مگر دل کے آس پاس  
پھرتی ہے کوئی شے نگہ یار کی طرح  
سیدھی ہے راہِ شوق پہ یوں ہی کہیں کہیں  
خم ہو گئی ہے گیسوئے دلدار کی طرح  
بے تیشہء نظر نہ چلو راہِ رفتگاں  
ہر نقشِ پا بلند ہے دیوار کی طرح  
اب جا کے کچھ کھلا ہنرِ ناخن جنوں  
زخمِ جگر ہوئے لب و رخسار کی طرح  
مجروح لکھ رہے ہیں وہ اہلِ وفا کا نام  
ہم بھی کھڑے ہوئے ہیں گنہگار کی طرح

مجروح سلطان پوری

## مجروح سلطانپوری

(۱۹۲۳ء تا ۲۰۰۳ء)

اسرار الحسن خان مجروح سلطان پوری اعظم گڑھ میں پیدا ہوئے۔ ابتدائی تعلیم کے بعد اعلیٰ تعلیم کے لیے فیض آباد اور الہ آباد گئے۔ وہاں سے طب یونانی پڑھا۔ اور طبابت کا پیشہ اختیار کیا۔ لیکن بچپن ہی سے



انہیں شاعری سے لگاؤ تھا اور وہ بہت جلد طبابت چھوڑ کر شاعری کرنے لگے۔

۱۹۴۵ء میں ایک مشاعرے کے سلسلے میں وہ ممبئی پہنچے اور فلم کی طلسماتی دنیا میں داخل ہوئے اور سیکڑوں فلمی گانے ان کے نوکِ قلم سے نکلے۔

مجروح غزل کے شاعر ہیں اور ترقی پسند تحریک کے سرگرم رکن تھے۔ انہوں نے غزل کو ایک نیا انداز دیا۔ مجروح کی غزل کا لہجہ بے باک اور بلند آہنگ ہے۔ ان کی غزل میں عہدِ حاضر کے سارے حالات و واقعات کا عکس موجود ہے۔ ”غزل“ اور ”مشعلِ جاں“ ان کی غزلوں کے مجموعے ہیں۔

## سرگرمیاں



- (۱) اس غزل میں آپ کا پسندیدہ شعر کون سا ہے؟ اس کا مفہوم اپنے الفاظ میں لکھیے۔
- (۲) غزل گو شعرا کی تصاویر جمع کر کے ایک البم بنائیے۔
- (۳) اردو کلب کے تحت آپ کے اسکول میں شام غزل منعقد کی جا رہی ہے۔ اس کے افتتاح کے لیے مشہور غزل گلوکار کے نام ایک دعوت نامہ تیار کیجیے۔
- (۴) مجروح سلطان پوری فلمی دنیا میں مشہور ہیں۔ اس طرح فلمی دنیا سے وابستہ دیگر اردو شعرا کے نام لکھیے۔
- (۵) مجروح سلطان پوری ترقی پسند شاعر ہیں۔ کسی ایک ترقی پسند شاعر پر ایک نوٹ تیار کیجیے۔
- (۶) ’پھرتی ہے کوئی شے نگہ یار کی طرح‘ اس مصرعے میں محبوب کی کون سی صفت بیان کی گئی ہے؟
- (۷) آپ کے خیال میں متاع بازار کون ہیں؟ اور اس کا خریدار کون ہے؟

## ۱۵۔ مولانا محمد علی مرحوم

ہندوستانِ جدید میں جو انگریزی تعلیم اور مغربی

خیالات کا مواد ہے۔ مولانا محمد علی مرحوم 'عجیب و غریب'

شخص ہوئے ہیں۔ وہ مختلف، متضاد اور غیر معمولی

اوصاف کا مجموعہ تھے۔ اگر انہیں ایک آتش فشاں پہاڑ



یا گلشیر سے تشبیہ دی جائے تو کچھ زیادہ مبالغہ نہ ہوگا۔ ان دونوں میں عظمت و شان لیکن دونوں میں خطرہ اور تباہی بھی ہے۔

وہ انگریزی کا بڑا ادیب، زبردست انشا پرداز اور اعلیٰ درجے کا مقرر تھا۔

لیکن جب لکھنے اور بولنے پر آجاتا تو اعتدال اور تناسب دونوں نظروں سے

اوجھل ہو جاتے تھے اور انمول جواہر پاروں کے ساتھ کنکر اور روڑے بھی بے

تکلف چلے آتے تھے۔ وہ آزادی کا دل دادہ اور جبر و استبداد کا پکا دشمن تھا لیکن

اگر کبھی اس کے ہاتھ میں اقتدار آتا تو وہ بہت بڑا جابر اور مستبد ہوتا۔ وہ محبت و

مروت کا پتلا تھا اور دوستوں پر جان نثار کرنے کے لیے تیار رہتا تھا، لیکن بعض

اوقات ذرا سی بات پر اس قدر آگ بگولا ہو جاتا تھا کہ دوستی اور محبت طاق پر

دھری رہ جاتی تھی۔ دوست بھی اس کے جان نثار اور فدائی تھے۔ لیکن اس طرح

بچتے تھے جیسے آتش پرست آگ سے بچتا ہے۔ وہ اپنے رفیقوں اور ہم کاروں

کے ساتھ بڑی شفقت اور عنایت سے پیش آتا تھا اور طرح طرح کے سلوک کرتا

تھا۔ لیکن جب بگڑتا تو آپے سے باہر ہو جاتا تھا، اس وقت اسے نہ کسی کی عزت اور آبرو کا خیال رہتا تھا نہ اپنے کام کا۔ اسی لیے اپنے ہم کاروں سے نباہ نہ سکا۔ اور وہ لوگ جنہیں وہ چن چن کر لایا تھا آخر کار ایک ایک کر کے الگ ہو گئے۔ یوں تو ایک مدت تک وہ عزیز مذہب سے بیگانہ رہا اور جب ادھر جھکا تو ایسا کہ بڑے بڑے جگادھری مولوی اور کٹر ملاً بھی اس کے سامنے ہیچ تھے۔ وہ جب کبھی کسی کام کو اٹھاتا تو بڑی شان و شکوہ سے اٹھاتا اور بڑی بڑی تیاریاں کرتا تھا لیکن تکمیل کو پہنچانا اس کی طبیعت میں ہی نہیں تھا۔ ’کامریڈ‘ کس شان سے نکلا قدر بھی اس کی وہ ہوئی جو شاید ہی کسی اخبار کی ہوئی ہو۔ اپنے پرانے سب سے اسے سر آنکھوں پر رکھتے تھے لیکن جو اس کا حشر ہوا وہ سب کو معلوم ہے۔ مسلم نیشنل یونیورسٹی (جامعہ ملیہ اسلامیہ) کی بنیاد جس زور و شور اور شد و مد کے ساتھ ڈالی گئی اس کا حیرت انگیز منظر اب تک ہماری نظروں کے سامنے ہے، اس وقت قومیت اور آزادی کا کھولن انتہائی نقطے تک پہنچ گئی تھی۔ اسی ہفتے جب یونیورسٹی کے نصاب تعلیم نظم و نسق پر غور کرنے کے لیے ان کے رفقاء کی کمیٹی ہوئی ہے تو وہ سماں ہم کبھی نہیں بھول سکتے۔ ’مجذوب کی بڑ بولتے اور سنتے آتے تھے، لیکن اس روز اپنے کانوں سنی اور بڑی عبرت ہوئی۔ ان کے بعض سنجیدہ اور صاحب نظر رفیق جو اس مجلس میں شریک تھے ششدر و حیران تھے کہ یہ کیا معاملہ ہے اور بے بسی کے ساتھ ایک دوسرے کا منہ تکتے تھے۔ وہ اس وقت اس خیال میں مست تھے (اور انہیں اس کا پورا یقین تھا) کہ کوئی دن جاتا ہے کہ ہندوستان ان

کے قدموں کے تلے ہوگا اور اس کی حکومت کی باگ ان کے قوی ہاتھوں میں ہوگی۔ اس خیال سے ان کا اور ان سے زیادہ ان کے برادر بزرگ کا دماغ بہک سا گیا تھا اور جو بات اس وقت ان کے منہ سے نکلتی تھی اس میں ایک عجیب مستانہ ادا اور بے تکاپن ہوتا تھا۔ خلافت کا ذکر جتنا کم کیا جائے بہتر ہے۔ اس کا غلغلہ صورِ اسرافیل کی طرح ملک کے ایک سرے سے دوسرے سرے تک پہنچ گیا۔ اور وضع، شریف، عالم و عامی، ہندو اور مسلمان سب ہی اس کی لپیٹ میں آگئے۔ اس میں شک نہیں کہ اس کی وجہ سے حمیت و جوش قومی کی لہر سارے ملک میں پھیل گئی تھی لیکن جو انجام ہوا وہ بے کہے سب کو معلوم ہے۔ اب یہ ایک اسم ہے بلا مسٹی سانپ نکل گیا مگر ہم ابھی تک لکیر پیٹے جا رہے ہیں۔ محمد علی مرحوم اس شخصیت اور قابلیت کے آدمی تھے کہ وہ اپنے کاموں کے لیے گھر بیٹھے ہزاروں لاکھوں روپیہ جمع کر سکتے تھے اور کرتے تھے، لیکن وہ اس بے دردی، بے پروائی اور غیر ذمہ دارانہ طور پر اسے صرف کرتے تھے کہ ان کے کام بھی برباد ہو جاتے تھے۔ ہم میں (خاص کر یوپی والوں اور خصوصاً مسلمانوں میں) اب تک زمیندار کی شان قائم ہے جو بادشاہی شان کی نقل ہے۔ ہم انتظام کرنا اور اعتدال کی شان کو ملحوظ رکھنا بالکل نہیں جانتے ہم صرف ایک ہی بات جانتے ہیں لوٹنا اور لٹانا۔

محمد علی مرحوم ہر اعتبار سے ایک دیو پیکر شخص تھا۔ اس کے رفقاء اور اس کے ہم عصر اس کے سامنے پودنے تھے مگر افسوس اسے اپنے اوپر قابو نہ تھا اور

یہی اس کی ناکامی کی اصل تھی۔ ایک دوست جو بچپن سے اسے جانتے تھے اور جنہوں نے زندگی کی ہر منزل میں اسے دیکھا اور اس کا ساتھ دیا تھا۔ فرماتے تھے کہ ”محمد علی کو لیڈری نے تباہ کیا“ اس میں مطلق شبہ نہیں کہ وہ اپنے ہمعصروں میں سب سے زیادہ لیڈری کے قابل تھا بشرطیکہ اسے اپنے نفس پر قابو ہوتا۔ وہ جس طرح بیماری میں پرہیز پر قابو نہیں رکھتا تھا اسی طرح ہر معاملے میں جوش کے وقت وہ اپنے اختیار سے باہر ہو جاتا تھا۔

محمد علی کی زندگی بہت سبق آموز اور نہایت عبرت انگیز ہے۔ اس کو پڑھ کر معلوم ہوتا ہے کہ ہم میں بہتر سے بہتر اور قابل سے قابل شخص بھی ابھی بہت پیچھے ہے۔ ہماری ناکامی کے اسباب خود ہم میں موجود ہیں۔ آج جس شے کے لیے ہم لڑ رہے ہیں، ایسا معلوم ہوتا ہے کہ شاید ہم اس کے قابل نہیں ہم جب اپنے نفسوں کا جائزہ لیتے ہیں تو یہ معلوم ہوتا ہے کہ ہماری سیرتیں خام، ہماری طبیعتیں ناتربیت یافتہ اور ہمارے نفس چور ہیں۔ ہمیں ابھی بہت سی ٹھوکروں اور بہت کچھ تربیت کی ضرورت ہے۔ جس چیز کی ہم خواہش کر رہے ہیں اس کے لیے پختہ سیرت اور اعتدال طبع کی ضرورت ہے اور وہ ابھی ہم سے کوسوں دور ہے۔

## خاکہ

خاکے سے مراد ایک ایسی نثری تحریر ہے جس میں کسی شخصیت کی منفرد اور نمایاں خصوصیات کو اس انداز سے بیان کیا جاتا ہے کہ اس کی مکمل تصویر آنکھوں کے سامنے آ جائے۔ اس کو انگریزی میں (PEN PORTRAIT) کہتے ہیں۔ خاکہ لکھنے والے کا اس انسان کی شخصیت سے نہ صرف متاثر ہونا ضروری ہے بلکہ اس سے واقفیت اور قربت بھی لازمی ہے۔ خاکہ نگاری سوانح نگاری سے مختلف ہے۔ اس میں سوانح حیات کی طرح واقعات ترتیب وار نہیں لکھے جاتے اور تمام حالات و واقعات کا بیان کرنا ضروری نہیں ہوتا۔ خاکہ نگار اسی شخصیت کا خاکہ لکھتا ہے جس سے وہ کسی نہ کسی طور پر متاثر ہو۔ لیکن اس کا بیان غیر جانب دار ہونا چاہیے۔ اس لیے یہ ضروری ہے کہ خاکے میں شخصیت کی خوبیوں اور خامیوں کو بیان کیا جائے۔ جس طرح خوبیوں کا بیان مرعوبیت سے پاک ہونا چاہیے۔ اسی طرح خامیوں کے بیان میں بھی ہمدردانہ رویہ اختیار کرنا چاہیے۔



## مولوی عبدالحق

(۱۸۷۰ء تا ۱۹۶۱ء)



بابائے اردو ڈاکٹر عبدالحق نے اردو کی ترقی کے لیے اپنی زندگی کو وقف کر دیا تھا۔ ایک عظیم محقق، لغت نویس، زبان دان، خاکہ نگار اور صاحبِ طرزِ انشا پرداز کی حیثیت سے وہ بہت مشہور تھے۔ ۱۸۷۰ء میں ضلع میرٹھ میں پیدا ہوئے۔ علی گڑھ سے بی اے پاس کیا۔ وہیں

سرسید اور مولانا حالی سے صحبتیں رہیں۔ پنجاب اور حیدرآباد میں مختلف عہدوں پر فائز رہے۔ جامعہ عثمانیہ میں شعبہ اردو کے پروفیسر اور صدر رہے۔ پچاس سال تک انجمن ترقی اردو ہند کے سیکریٹری رہے۔ اگرچہ وہ اس کے بانی نہیں تھے لیکن اس انجمن کی بقا اور ترقی انہیں کی مرہونِ منت ہے۔ کیرالا میں انجمن ترقی اردو ہند کی شاخ قائم کرنے کے لیے ۱۹۴۳ء میں کالی کٹ بھی تشریف لائے تھے۔ رسالہ 'اردو' کے مدیر رہے۔ ڈاکٹر عبدالحق کی مجموعی خدمات کا اعتراف کرتے ہوئے الہ آباد اور علی گڑھ یونیورسٹیوں نے انہیں ڈی لٹ کی اعزازی ڈگریاں عطا کی۔ ۱۹۶۱ء میں ان کا انتقال ہوا۔

قدیم کتابوں کی تدوین، ترتیب اور اشاعت کا کام ان کا بہت بڑا کار نامہ ہے۔ مقدمات عبدالحق، خطبات عبدالحق، تنقیدات عبدالحق ان کی یادگار تصانیف ہیں۔ فرہنگ لغت اور اصطلاحات پر بھی انہوں نے کام کیا۔ 'چند ہم عصر' ان کے خاکوں کا مجموعہ ہے۔ جس میں شخصیتوں پر مضامین شامل ہیں۔ آپ کا اندازِ بیان صاف، سادہ، پر زور اور پختہ ہے۔

## سرگرمیاں



- (۱) اردو کے مشہور خاکوں اور خاکہ نگاروں کی فہرست تیار کیجیے۔
- (۲) ’اگر انھیں ایک آتش فشاں پہاڑ یا گلشیر سے تشبیہ دی جائے تو کچھ زیادہ مبالغہ نہ ہوگا‘ مولوی عبدالحق مولانا محمد علی کے بارے میں ایسا کیوں کہتے ہیں؟
- (۳) خاکہ اور سوانح عمری میں کیا فرق ہے؟ بحث کر کے نوٹ لکھیے۔
- (۴) مولانا محمد علی مجاہد آزادی ہیں۔ اسی طرح کے کسی ایک مجاہد آزادی پر نوٹ لکھیے۔
- (۵) مولانا محمد علی تحریک خلافت کے بانی ہیں۔ تحریک خلافت کے بارے میں معلومات فراہم کیجیے۔
- (۶) آپ کے خیال میں ایک سچے لیڈر میں کیا کیا خوبیاں ہونی چاہیں؟ ایک مضمون تیار کیجیے۔
- (۷) ’محمد علی کو لیڈری نے تباہ کیا۔‘ اس کے اسباب بیان کیجیے۔
- (۸) جوہر نے کون سے رسالے نکالے۔ اس میدان میں ان کی ناکامی کی وجہ بتائیے۔

## ۱۶۔ قطعہ

پانی لے سکتے ہیں دریا سے مگر کوزے میں ہم  
بہتے دریا کی روانی بند کر سکتے نہیں  
شعر یوں کہنے کو کہہ لیں اختر سچ یہ ہے  
دل کے محسوسات کو لفظوں میں بھر سکتے نہیں  
اختر انصاری

### قطعہ

قطعہ کے لغوی معنی ٹکڑے کے ہیں۔ قطعے میں غزل یا قصیدے کی طرح کوئی مطلع یا قافیہ والا شعر نہیں ہوتا۔ تمام اشعار کے صرف دوسرے مصرعے ہم قافیہ ہوتے ہیں۔ قطعہ کے اشعار مسلسل ہوتے ہیں۔ مضمون یا مفہوم کے اعتبار سے قطعہ کے لیے مستقل اور مکمل ہونا ضروری ہے۔ ہر قسم کے مضامین اس میں سما سکتے ہیں۔ قطعہ کے لیے کم سے کم چار مصرعے ہوتے ہیں۔ عام طور پر قطعے میں اخلاقی مضامین باندھے جاتے ہیں۔

اکبر الہ آبادی اور اختر انصاری اس میدان میں مشہور ہیں۔

تشبیہ

کسی چیز کو کسی چیز کے مشابہ یا ہم شکل قرار دینے کو تشبیہ کہتے ہیں۔ یہ شعری حسن کو بڑھانے کے لیے زیور کا کام کرتی ہے۔ اس کے ذریعے اصل چیز کی تصویر ہو بہو ہمارے سامنے آ جاتی ہے۔

مثلاً : 'چاند سا چہرا' 'پتھر جیسا دل' 'یا قوت جیسے ہونٹ' وغیرہ

## اختر انصاری

(۱۹۰۹ء تا ۱۹۸۸ء)

اختر انصاری بدایوں (اتر پردیش) میں پیدا

ہوئے۔ انہوں نے دہلی اور علی گڑھ میں تعلیم حاصل کی۔ پھر وہ اعلیٰ تعلیم کے لیے لندن گئے مگر والد کی



علاقت کے باعث جلد واپس آ گئے۔ پہلے علی گڑھ مسلم یونیورسٹی کے شعبہ اردو سے وابستہ ہوئے اس کے بعد ٹریننگ کالج میں بحیثیت لکچرر مقرر ہوئے۔

ان کی ادبی زندگی کا آغاز طالب علمی کے زمانے سے ہوا۔ انہوں نے

افسانے بھی لکھے اور تنقید بھی لیکن انھیں شہرت قطعات سے ملی۔ ایک ادبی

ڈائری 'افادی ادب' 'غزل کی سرگزشت' 'غزل اور غزل کی تعلیم' وغیرہ ان کی

نثری تصنیفات ہیں۔ 'نغمہء روح' 'روح عصر' 'دہان زخم' 'خندہ سحر' 'درد و داغ'

'شعلہ بجام' 'آگینے' وغیرہ اختر انصاری کے شعری مجموعے ہیں۔

## سرگرمیاں



- (۱) قطعہ اور رباعی دونوں کی خصوصیات پر بحث کر کے بتائیے کہ دونوں میں کیا نمایاں فرق ہے۔
- (۲) اس قطعے کے ذریعے اختر انصاری کیا کہنا چاہتے ہیں؟ اپنے الفاظ میں لکھیے۔
- (۳) چند قطعہ نگاروں کے نام لکھیے۔
- (۴) آپ کے پسندیدہ موضوع پر ایک قطعہ تیار کیجیے۔
- (۵) اس قطعہ میں دل کے محسوسات کو کس سے تشبیہ دی گئی ہے؟
- (۶) درج ذیل شعر سے تشبیہ چن کر لکھیے۔

ناز کی اس کے لب کی کیا کہیے  
پنکھڑی اک گلاب کی سی ہے

## ۱۷- زبان انقلاب

ہماری پیاری زبان اردو  
ہمارے نغموں کی جان اردو  
حسین دلکش جوان اردو

زبان وہ ، دُھل کے جس کو گنگا کے جل سے پاکیزگی ملی ہے  
اودھ کی ٹھنڈی ہوا کے جھونکوں سے جس کے دل کی کلی کھلی ہے  
جو شعر و نغمہ کے خلد زاروں میں آج کویل سی کوکتی ہے

اسی زبان میں ہمارے بچپن نے ماؤں سے لوریاں سنی ہیں  
جوان ہو کر اسی زبان میں کہانیاں عشق کی کہی ہیں  
اسی زبان کے چمکتے ہیروں سے علم کی جھولیاں بھری ہیں

اسی زبان سے وطن کے ہونٹوں نے نعرہ انقلاب پایا  
اسی سے انگریز حکمرانوں نے خود سری کا جواب پایا  
اسی سے میری جواں تمنا نے شاعری کا رباب پایا

یہ اپنے نعماتِ پُر اثر سے دلوں کو بیدار کر چکی ہے  
یہ اپنے نعروں کی فوج سے دشمنوں پہ یلغار کر چکی ہے  
ستم گروں کی ستم گری پر ہزار ہا وار کر چکی ہے

یہ وہ زبان ہے کہ جس نے زندان کی تیرگی میں دیے جلائے  
یہ وہ زبان ہے کہ جس کے شعلوں سے جل گئے پھانسیوں کے سائے  
فرازِ دار و رسن سے بھی ہم نے سر فروشی کے گیت گائے

چلے ہیں گنگ و جمن کی وادی میں ہم ہوائے بہار بن کر  
ہمالیہ سے اتر رہے ہیں ترانہء آبخشاں بن کر  
رواں ہیں ہندوستان کی رگ رگ میں خون کی سُرخ دھار بن کر

ہماری پیاری زبان اردو  
ہمارے نغموں کی جان اردو  
حسین دلکش جوان اردو

علی سردار جعفری

## علی سردار جعفری

(۱۹۱۳ء تا ۲۰۰۳ء)



سید علی سردار جعفری کی ولادت قصبہ بلرام پور، ضلع گونڈا، اتر پردیش میں ہوئی۔ ابتدائی تعلیم کے بعد پہلے لکھنؤ پھر دہلی اور علی گڑھ میں انھوں نے اعلیٰ تعلیم حاصل کی۔ روزگار کے سلسلے میں انھوں نے ممبئی میں مستقل سکونت اختیار کر لی۔

ممبئی کے دوران قیام علی سردار جعفری نے فلمی صنعت کو اپنی فکر کی ترسیل کا ذریعہ بنایا۔ اس سلسلے میں انھوں نے اردو کے مشہور شعرا پر مشتمل ڈاکیومنٹری فلم 'کہکشاں' کے نام سے بنائی۔ اسی طرح ممبئی کے دفاتروں میں کام کرنے والی خواتین پر بھی انھوں نے 'گیارہ ہزار لڑکیاں' کے نام سے ایک فلم بنائی۔

علی سردار جعفری کا شمار اردو کے مشہور ترقی پسند شاعروں میں ہوتا ہے۔ وہ ایک مشہور نقاد اور دانشور بھی ہیں۔ 'نئی دنیا کو سلام' 'ایک خواب اور' 'پتھر کی دیوار' 'لہو پکارتا ہے' وغیرہ ان کے اہم شعری مجموعے ہیں۔ شاعری کے ساتھ نثر میں بھی انھیں قدرت حاصل تھی۔ 'ترقی پسند ادب' 'لکھنؤ کی پانچ راتیں' 'پیغمبرانِ سخن' وغیرہ ان کی معروف نثری کتابیں ہیں۔ وہ کئی ادبی رسالوں کے مدیر بھی رہ چکے ہیں۔

انھوں نے ظلم و نا انصافی کے خلاف آواز اٹھائی ہے۔ ان کی نظموں کا خاص موضوع طبقاتی کشمکش ہے۔ انسان دوستی کے جذبات، سیاسی، قومی شعور اور عوامی مسائل کی عکاسی جیسے موضوعات بھی ان کے کلام میں ملتے ہیں۔



۱۹۹۸ء میں انھیں ہندوستانی ادب کے اعلیٰ ترین اعزاز گیان پیٹھ ایوارڈ حاصل کیے اور پدم شری خطاب، اقبال سیمان جیسے اہم ایوارڈ سے بھی انھیں نوازا گیا ہے۔ ممبئی میں ان کا انتقال ہوا۔

## سرگرمیاں



(۱) اردو زبان پر لکھے گئے کچھ اشعار جمع کیجیے اور ایک ”اردو نمبر“ تیار کیجیے۔

(۲) ’تحریک آزادی میں اردو کا رول‘ اس موضوع پر ایک سمینار منعقد کیجیے اور مقالہ پیش کیجیے۔

(۳) اسی زبان سے وطن کے ہونٹوں نے نعرہ انقلاب پایا  
اسی سے انگریز حکمرانوں نے خود سری کا جواب پایا  
اس میں ’انقلاب پایا‘ ’جواب پایا‘ جیسے الفاظ نظم کی خوبصورتی بڑھاتے ہیں۔  
اس طرح کے چند مصرعے بنائیے۔

(۴) اردو میں گیان پیٹھ ایوارڈ یافتہ ادیبوں کے نام لکھیے۔ اور کسی ایک ادیب پر نوٹ لکھیے۔

(۵) ’یہ وہ زبان ہے کہ جس نے زنداں کی تیرگی میں دیے جلانے‘  
اس مصرعے کی تشریح کیجیے۔

(۶) ’فرازِ دار و رسن سے بھی ہم نے سرفروشی کے گیت گائے‘ اس مصرعے کی روشنی میں یہ بتائیے کہ انگریزوں کی جابر حکومت کے خلاف لڑنے کی ہمت اردو زبان نے کس طرح بخشی۔

## ۱۸- دارا شکوہ

### کردار

شاہ جہاں	:	مغل بادشاہ
دارا شکوہ	:	شاہ جہاں کا بیٹا
روشن آرا	:	دارا شکوہ کی بہن
ذرافشاں	:	ایک کنیر
نادرہ	:	دارا شکوہ کی بیوی
چیون	:	دادار کا صوبہ دار
اورنگ زیب	:	شاہجہاں کا دوسرا بیٹا
نذر خاں	:	سپہ سالار (ملٹری افسر)
جہاں آرا بیگم	:	دارا کی چھوٹی بہن
داؤد خان	:	پنجاب کا صوبہ دار

## دارا شکوہ

### پہلا منظر

- (روشن آرا کا ایوان۔ رقاہہ ناچ رہی ہے۔ محفلِ رقص کا سماں بندھ گیا ہے)
- روشن آرا : (اچانک تلخی سے) رقص بند کرو۔ ہمارا دل سکون نہیں پاتا زرافشاں۔
- زارافشاں : حضور
- روشن آرا : کنیزوں سے کہو جائیں۔ ہمیں تنہائی چاہیے۔ (سب چلی جاتی ہیں صرف زرافشاں رہ جاتی ہے)
- زارافشاں : (قریب آکر) نصیب دشمنان حضور شہزادی صاحبہ کا مزاج کیسا ہے۔ لیجیے۔ اب تو تخیلہ ہو گیا۔ اب تو حضور باندی سے دل کا حال۔
- روشن آرا : (بات کاٹ کر) دل کا حال پوچھتی ہو۔ روشن آرا کے سر پر قیامت کا پہاڑ ٹوٹ پڑا ہے۔ ہمارے دل میں انتقام کی آگ بھڑک رہی ہے۔ ہمارا خون کھول رہا ہے۔ زرافشاں ہم سب کچھ کر ڈالیں گے۔ مسل کر رکھ دیں گے۔ آج ظلِ سبحانی نے دارا کو سر دربار دوسرے تخت پر بیٹھنے کی اجازت دی۔ دارا کو ہاتھیوں کی لڑائی سے دل

- بہلانے کی رخصت دی گئی ہم یہ نہیں دیکھ سکتے۔  
مگر حضور ظن سجانی کا حکم۔ : زرافشاں
- (بات کاٹ کر) روشن پر کسی کا حکم نہیں چلتا۔ یہ سارا بس : روشن آرا  
انہیں بی جہاں آرا بیگم کا بویا ہوا ہے۔ وہ ظن سجانی کی  
ایسی چہیتی بنی ہیں کہ ظن سجانی کے جیتے جی تخت و تاج  
کا فیصلہ کیے دے رہی ہیں ہم جانتے ہیں زرافشاں  
ہندوستان کے تخت پر دارا کی پر چھائی نہیں پڑے گی۔
- آخر صاحب عالم آپ کے بڑے بھائی ہیں۔ خون آخر : زرافشاں  
خون ہے۔ آخر ماں جایا بھائی ہیں۔
- جاہلوں کی سی باتیں مت کرو۔ تم بزدلوں نے کبھی اپنے : روشن آرا  
بھائیوں کو زنجیروں پہنے تلواروں کے زخم کھاتے نہیں  
دیکھا۔
- (گھبرا کر) نوج سرکار خدا نہ کرے۔ : زرافشاں
- ہم شہزادیوں کے لیے یہ کھیل ہے اور یہ کھیل دارا کے ساتھ : روشن آرا  
بھی کھیلا جائے گا۔ (دارا داخل ہوتا ہے)
- ہم آسکتے ہیں روشن! : دارا
- بھائی جان آپ! : روشن آرا
- (زرافشاں سلام کر کے چلی جاتی ہے)

- دارا : کیا کھیل کھیل رہی تھیں۔
- روشن آرا : کچھ نہیں یوں ہی شطرنج کی بازی کا ذکر تھا۔
- دارا : خوب۔
- روشن آرا : میں تو خود آپ کو مبارک باد پیش کرنے کے لیے حاضر ہونے والی تھی میں نے جب سے یہ خبر سنی ہے۔ دل ہی دل میں واری صدقے جا رہی ہوں۔ خدا یہ تخت آپ کو مبارک کرے۔
- دارا : کون سا تخت روشن؟
- روشن آرا : واللہ حد ہو گئی ہے بے خبری کی۔ محل کے کونے کونے میں چرچا ہے کہ حضور ظل سبحانی نے آپ کو سردر بار دوسرے تخت پر بیٹھنے کی اجازت مرحمت فرمائی۔
- دارا : دلی کا تخت بہت چھوٹا ہے روشن۔ مجھے اس سے بہت بڑی دولت ملی ہے خواب میں مجھے بشارت دی گئی ہے۔ تجھے اللہ تعالیٰ ایسی نعمت عطا فرمائے گا جو ساری دنیا میں کسی بادشاہ کو نصیب نہیں ہوئی۔ اس کے بعد سے دونوں جہان کی محبت میرے دل سے اٹھ گئی ہے اور فضل و رحمت کے دروازے میرے دل پر کھل گئے ہیں۔ یہ روحانی دولت دلی کے تخت و تاج سے کہیں زیادہ ہے۔

روشن آرا : بھیا۔ میں نہ چندر بھان برہمن ہوں نہ سرمد فقیر کہ  
آپ کی باتیں سمجھ سکوں۔ آپ تو مطالعہ و تصنیف میں  
ایسے کھوئے رہتے ہیں کہ تخت سے بھی بے نیاز ہوتے  
جا رہے ہیں۔

دارا : میرے مرشد ملا جیون اور شاہ محمد نے مجھے یہی ہدایت  
دی ہے۔ (خاموش ہو جاتا ہے پھر تھوڑی دیر بعد سوچ  
کر) تمہارا نمازی بھیا محی الدین مجھے کافر کہتا ہے  
بات اتنی ہے کہ میں خدا کو ایک مانتا ہوں اس کے سوا  
دنیا میں اور کچھ نہیں ہے۔ ہر انسان کے دل میں اس  
کے نور کی چنگاری ہے۔ اس تک پہنچنے کے راستے الگ  
الگ ہیں۔ مگر سب کی منزل تو ایک ہے پھر میں دوسرے  
راستوں دوسری سچائیوں کو سمجھنے کی کوشش کیوں نہ کروں۔  
اپنشد اور بھگوت گیتا کے فارسی ترجمے ہوئے تو کتنے چھپے  
ہوئے بھید کھل گئے۔ کیا بھید کھولنا کفر ہے۔ کیا دوسرے  
مذہب کو سمجھ کر حقیقت تک پہنچنا کفر ہے (پھر کچھ سوچنے  
لگتا ہے اور کھو جاتا ہے) تم نے بابا لال فقیر سے میرے  
سوال و جواب پڑھے ہیں۔

- 
- روشن آرا : آپ کی کتابیں اور رسالے تو اب اتنے ہیں کہ کوئی کہاں تک پڑھے۔
- دارا : ان مکالموں کو پڑھنا۔ ان میں میں نے حقیقت کو ایک نئے انداز سے بے نقاب کیا ہے۔
- روشن آرا : بھیا صوفیوں اور فقیروں سے زیادہ اب آپ کو امراء سے کام لینا ہے۔
- دارا : زمانہ بادشاہوں کے نام بھلا دیتا ہے فقیروں کے یاد رکھتا ہے۔
- روشن آرا : کیا خیال ہے آپ کا؟
- دارا : نہیں۔ تم کبھی علاء الدین خلجی کے مزار پر گئی ہو۔
- روشن آرا : نہیں۔ مجھے تو یہ بھی نہیں معلوم کہ وہ کہاں دفن ہے۔
- دارا : اور نظام الدین اولیاء
- روشن آرا : ان کا مزار تو خیر و برکت کا دربار ہے۔
- دارا : علاء الدین کو زمانے نے بھلا دیا مگر نظام الدین اولیاء اور امیر خسرو کو کون بھلا سکتا ہے۔ مجھے ایک بات کا خیال نہ ہوتا تو میں ہندوستان کا تخت اپنے تینوں بھائیوں میں سے کسی ایک کے لیے چھوڑ دیتا۔
-

روشن آرا : (حیرت سے) بھیا! (تھوڑی دیر بعد) ایسی فال بد زبان سے نہ نکالیے۔

دارا : مگر خواہر عزیز میں اس ملک میں رواداری محبت اور ملاپ کی فضا چاہتا ہوں جو جد اعلیٰ شہنشاہ اکبر نے قائم کی تھی۔ مذہب کو ملاپ کا ذریعہ ہونا چاہیے نفرت کا نہیں۔ ہمارے دیس میں رام اور رحیم کے ماننے والے ہمہ اوست اور تت توام اسی میں اسی کا جلوہ دیکھیں۔ میں تخت و تاج صرف اسی لیے چاہتا ہوں کہ ایک بار پھر سارے مذہبوں کو ایک دوسرے سے قریب لاسکوں۔ ایک بار پھر ہندوستان ایک ہو جائے یہی میرا خواب ہے یہی مرا ارمان ہے۔

روشن آرا : بھائی جان! آپ پر کفر کا جادو چل گیا ہے۔

دارا : کفر میں بھی اس کا جلوہ ہے۔ اسلام میں بھی۔

روشن آرا : خیر آپ جانئے۔ مگر ہندوستان ان خیالات کی تاب لاسکے گا۔

دارا : ممکن ہے میں ہندوستان کو ایک نہ کر سکوں ممکن ہے میرا سر بھی لال قلعے کے کنگوروں پر لٹکایا جائے۔ ممکن ہے



میں تخت و تاج کی لڑائی ہار جاؤں مگر میرا کام صرف  
کوششیں اور عمل ہے۔ انجام سے مجھے سروکار نہیں۔

روشن آرا : آپ جو خواب دیکھتے ہیں بھائی جان۔ ان کی تعبیریں  
کہاں سے آئیں گی۔

دارا : دارا اپنے خون سے ان خوابوں کو جگمگا کر چھوڑ جائے گا  
کہ آنے والی نسلیں ان سے اپنے چراغ روشن کر سکیں۔  
تاریخ ان خوابوں سے اپنی مانگ میں سیندور بھر سکے۔  
(زرافشاں داخل ہوتی ہے)

زرافشاں : صاحب عالم! ظل سبحانی نے آپ کو یاد فرمایا ہے۔  
دارا : ابھی!

زرافشاں : تاکید فرمائی ہے۔

دارا : اچھا روشن، خدا حافظ

(روشن کھڑی ہو کر تعظیم دیتی ہے اور سلام کرتی ہے۔ دارا چلا جاتا ہے تو

کنیز کو روشن آرا اپنے پاس بلاتی ہے)

زرافشاں : حضور ایک راز کی بات معلوم ہوئی ہے۔

روشن آرا : جلدی بول

زرافشاں : ظل سبحانی کی طبیعت اچانک خراب ہو گئی ہے۔

روشن آرا : کیا بکتی ہے۔

زرافشاں : سیچ! شاہی چوہدار کہتا تھا کہ صاحب عالم کو اسی لیے بلایا گیا ہے۔

روشن آرا : ظلّ سجانی کی طبیعت ناساز ہے..... (سوچتے ہوئے)  
ظلّ سجانی کی طبیعت ناساز ہے۔

(اندھیرا)

### دوسرا منظر

(کچھ مدت بعد۔ شاہجہاں کی خواب گاہ)

شاہ جہاں : ہماری علالت نے بھی کتنا طول کھینچا ہے۔

دارا : ظلّ سجانی کی طبیعت چند ماہ سے علیل ہے۔ اب انشاء اللہ جلد ہی شفایاب ہو جائیں گے۔

شاہ جہاں : تم نے اور جہاں آرانے ہمیں بچایا ہے۔

دارا : آپ کیا فرماتے ہیں!

شاہ جہاں : ہم حیران ہیں۔ ڈوبتے ہوئے سورج اور مرے ہوئے

شہنشاہ کو کون بچانا چاہتا ہے۔ سب ابھرتے ہوئے سورج

کے پجاری ہوتے ہیں۔ تم عجیب شہزادے ہو کہ تخت کے

وارث ہونے میں بھی جلد بازی سے کام نہیں لیتے۔

دارا : کیا تخت و تاج کی ہوس انسانیت سے بڑھ کر ہے۔

آپ کا سایہ سر پر ہے تو میرے لیے یہی تخت و تاج سے کم نہیں۔

شاہ جہاں : اس بیماری میں ہمیں تمھاری قدر معلوم ہوئی۔ ہم نہیں جانتے تھے کہ دارا ہمیں اتنا چاہتا ہے۔

دارا : ظلّ سبحانی۔ شرمندہ ہوں کہ آپ کے تمام احکام نہ بجالا سکا۔

شاہ جہاں : تم نے کون سے حکم کی خلاف ورزی کی ہے۔

دارا : آپ کی علالت کی خبر راز نہ رہ سکی قلعے سے آمد و رفت پر سخت پابندی رکھی گئی مگر پھر بھی افواہیں دکن اور گجرات تک جا پہنچیں ہیں۔ مراد نے اپنی تخت نشینی کا اعلان کر دیا۔ محی الدین کی فوجیں راجدھانی کی سمت بڑھ رہی ہیں۔

شاہ جہاں : ہم دربار کریں گے۔ کیا ہمارے جیتے جی وہ جانشینی کے لیے خون خرابہ کرنا چاہتے ہیں۔ ہم انھیں حکم دیں گے کہ وہ بغاوت سے باز آئیں۔

دارا : ظلّ سبحانی۔ یہ ہماری تقدیر ہے۔ سارے مغل شہزادوں کی تقدیر ہے۔ یا تو ان کے ہاتھ ان کے بھائیوں کے خون سے رنگے جائیں یا ان کے ہاتھوں میں ہتھکڑیاں اور پاؤں میں بیڑیاں ہوں اور انھیں دار پر لٹکایا جائے۔

شاہ جہاں : سرکاری فوجوں کو تیاری کا حکم دو۔ ہم تمہارے ساتھ چلیں گے ان سرپھروں کو راجدھانی میں داخل نہیں ہونے دیا جائے گا۔

دارا : نہیں ابا جان۔ آپ کی صحت ابھی اس قابل نہیں۔ میں آپ کا حکم ان تک پہنچا دوں گا آپ کے حکم کی بجا آوری میں مجھے جان بھی دینی پڑے تو میرے لیے عین سعادت ہے۔

شاہ جہاں : میرے بیٹے۔ میرے سینے سے لگ جا۔ کاش ہم ایک بوڑھے معمار ہوتے جو ہر روز مزدوری کرنے کے بعد شام کو اپنے بچوں کو سینے سے لگا سکتا ہے۔ جسے اپنے بیٹوں کے خون سے ہولی نہیں کھیلنی پڑتی۔ مگر دارا۔ ہمت نہ ہارنا میرے بیٹے نیکی کبھی نہیں ہارتی۔ یاد رکھنا حق تیرے ساتھ ہے۔

دارا : میرے اوپر بھروسہ کیجیے ابا جان۔ دارا آپ کا حکم بجا لائے گا اکبر اور شاہ جہاں کے ہندوستان کے لیے دارا کو اپنا سب کچھ نچھاور کرنا پڑے تو بھی میرا قدم پیچھے نہ ہٹے گا فتح آپ کی ہوگی۔

شاہ جہاں : اچھا رخصت - خدا کرے فتح و کامرانی تیرے قدم  
چومے۔ خدا کرے تیرے ناعاقبت اندیش بھائی خانہ  
جنگی سے باز آئیں۔  
(دارا رخصت ہوتا ہے)  
(اندھیرا)

### تیسرا منظر

(پنجاب کے میدانوں میں شاہی خیمے کے اندر رات کے وقت)  
دارا : (خود کلامی کے انداز میں) دھرٹ کی لڑائی ہاری جا چکی۔  
صاحب عالم سے بے خانماں بے آسرا ہو کر پنجاب کے ان  
میدانوں میں بھٹکنا ہمارا مقدر ہے۔  
نادرہ : اب کیا ہوگا میرے سرتاج!  
دارا : اپنا جی میلا نہ کرو نادرہ - زمانہ کروٹیں بدلتا ہے۔ ہم نے جنگ  
ہاری ہے ہمت نہیں ہاری۔  
نادرہ : یہ سب کچھ کیسے ہو گیا میرے آقا!  
دارا : تقدیر کا کھیل ہے۔ ہماری فوج ساموگڈھ میں بہادری سے لڑی۔  
اگر خلیل اللہ خاں غداری نہ کرتا تو فتح ہماری ہوتی۔ ہاتھی سے اتر

کر ہمارا گھوڑے پر سوار ہونا غضب ہو گیا۔ ہودہ خالی دیکھ کر  
ہماری فوجوں کی ہمت پست ہو گئی۔ پانسہ پلٹ گیا۔  
(نادرہ کی سسکی)

دارا : اب ہم تمہیں شاید ہندوستان کی ملکہ تو نہ بنا سکیں گے۔ صرف  
اپنے دل و جان کی سلطنت ہی تمہیں سونپ سکتے ہیں۔

نادرہ : میرے لیے آپ کے قدموں سے لگا رہنا ہی بڑی عزت ہے۔  
دارا : ہمارا راستہ خطرناک ہے۔

نادرہ : میرے لیے آپ کے ساتھ موت بھی قبول ہے۔

دارا : تمہاری صحت ٹھیک نہیں رہتی نادرہ۔ میرے ساتھ تمہارا مارے  
مارے پھرنا ٹھیک نہیں۔

نادرہ : مگر یہاں پنجاب میں آپ کے جان نثار موجود ہیں۔ یہاں کے  
صوبیدار داؤد خاں پر تو آپ کے بڑے احسانات ہیں۔

(داؤد خاں خیمے کے دروازے پر اپنا ذکر سن کر ٹھٹک کر رہ جاتا ہے)

دارا : احسان ایسا لفظ ہے جس کے معنی بدلتے رہتے ہیں۔ وقت اور  
تقدیر سب کچھ بدل دیتی ہے۔

نادرہ : تو کیا آپ کو اس کی وفاداری پر شبہ ہے۔

دارا : اس کے بھی بیوی بچے ہیں، خاندان ہے اسے بھی عزت چاہیے  
اطمینان چاہیے۔ مگر دارا شبہ میں نہیں پڑتا۔ ہمیں یقین ہے نادرہ

کہ موت اور زندگی سب خدائے عزوجل کے ہاتھ میں ہے۔  
جب تک وہ ہمیں زندہ رکھنا چاہے گا ہمیں کوئی بھی مار نہیں سکتا۔  
نادرہ : ایسی باتیں نہ کیجیے۔

ہم نے اپنا سر ہتھیلی پر رکھ لیا ہے۔ مگر تمہیں اس آزمائش میں  
ڈالتے ہوئے ڈرتے ہیں۔  
دارا :

نادرہ : میں کچھ نہیں سمجھی میرے سرتاج

دارا : (خط نکال کر دیتا ہے) یہ خط پڑھو۔

نادرہ : کیسا خط ہے؟

دارا : آج ہمارے جاسوس یہ خط اڑالائے ہیں۔

نادرہ : کس کا خط ہے؟ (خط لیتی ہے) محی الدین اورنگ زیب کا خط

داؤد خان کے نام! کیا یہ سچ ہے میرے سرتاج۔ کیا! ابھی  
ہماری مصیبتوں کا خاتمہ نہیں ہوا۔ کیا ہم خود جان بوجھ کر دشمنوں  
کے نرغے میں آگئے ہیں۔

دارا : شاید جسم و جان کی نجات قریب ہے۔ ہم موت سے نہیں گھبراتے

وہ تو وصال محبوب کا پیام ہے۔ مگر نئے ہندوستان کے میرے  
خواب ادھورے رہ جائیں گے۔ خواب مرنے نہیں دیتے نہیں تو  
میں اپنے کو محی الدین کے حوالے کر دیتا اور کہتا، ”لو اس تھکے  
ہارے جسم کو پھانسی پر لٹکا دو تلواروں سے ٹکڑے ٹکڑے کر ڈالو۔“

میری روح اس سے بہت بلند ہے۔ اس تک تمہارے ناپاک  
ہاتھوں کی رسائی نہیں۔“

نادرہ : ایسا نہ کہیے۔ فال بد زبان سے نہ نکالیے۔ یہاں سے کوچ کی  
تیاری کیجیے۔ داؤد خان نمک حرام کے چنگل سے .....

(اندھیرا)

### چوتھا منظر

(بلوچستان کا علاقہ۔ وہی خیمہ)

نادرہ : (کھانتے ہوئے) اب ہم کہاں ہیں؟

دارا : ہمارا قافلہ بلوچستان کے قریب آ پہنچا ہے۔

نادرہ : اگر ہم راتوں رات پنجاب سے نہ بھاگتے تو ان مصیبتوں میں نہ  
پھنستے۔

دارا : ملتان اور سندھ کے سفر کی مصیبتیں کا ٹھیا وار اور اجمیر کے سفر کی

صعوبتیں دیورائی کی فیصلہ کن لڑائی کی مصیبتیں۔ اب دارا کے  
لیے زندگی مصیبتوں کی ایک طویل داستان ہے۔

نادرہ : کتنا سفر اور باقی ہے۔

دارا : نادرہ۔ تمہاری طبیعت بہت خراب ہے۔ طبیب کہتا ہے سفر

خطرناک ہے۔



- نادرہ : میں اچھی ہوں مالک
- دارا : ہر طرف اندھیرا ہے۔ ہر طرف مایوسی کے بادل منڈلا رہے ہیں۔
- فرار کے راستے بھی بند ہیں۔ البتہ بلوچی سردار۔ میرزا آیا تھا وہ ہمیں قندھار تک حفاظت سے پہنچانے کا وعدہ کرتا ہے۔
- نادرہ : کیا اور کوئی راستہ نہیں ہے کیا ہندوستان چھوڑنا ہی پڑے گا۔
- میں چاہتی ہوں کہ مرنے کے بعد اسی ملک میں دفن کی جاؤں جس کی خاک کو ہم نے اپنے خون سے سینچا ہے۔
- دارا : قندھار سے ہم کمک لے کر ہندوستان آئیں گے۔ ہم کامیاب ہوں گے مگر اس وقت تو جانا ہی ہوگا۔
- نادرہ : میرادل ڈرتا ہے میرے مالک۔ قبائلوں کے ہاتھ میں اپنی عزت سوہنپنا نہیں چاہتی۔ اس اجنبی ملک کا کیا بھروسہ۔
- دارا : ایک راستہ اور ہے۔ درہ بولن کے قریب دادار کے صوبے دار ملک جیون کو میں نے ایک بار ہاتھی پاؤں تلے روندے جانے سے بچایا تھا۔ اس کی جاں بخشی کے لیے ہی میں نے جہاں پناہ سے ہاتھ جوڑ کر معافی مانگی تھی۔ چلو دادار میں اس کی پناہ میں چلتے ہیں۔ پھر دیکھا جائے گا۔
- (اندھیرا)

## پانچواں منظر

(وہی خیمہ۔ کوہستان کا پس منظر)

- نادرہ : دادار کتنی دور ہے مالک۔
- دارا : بہت قریب ہے۔
- نادرہ : میں دادار پہنچ سکوں گی۔
- دارا : کیوں نہیں۔ راستہ زیادہ دشوار نہیں ہے۔
- نادرہ : نہیں میرے سر تاج مجھے بہت دشوار لگتا ہے۔
- دارا : ایسا نہ کہو نادرہ۔ دنیا میں دارا کا آسرا تم ہی ہو۔
- نادرہ : مجھے دکھ ہے صاحب عالم۔ آپ کو تنہا چھوڑ کر جا رہی ہوں۔
- مصیبتوں میں دشمنوں میں تنہا چھوڑ کر۔
- دارا : نہیں نادرہ نہیں۔ قدرت اس قدر بے رحم نہیں ہو سکتی۔ میرے
- خدا! بے آسرا اور بے خانماں دار پر رحم۔ بار خدایا! ہمیں اور
- زیادہ آزمائش میں نہ ڈال۔
- نادرہ : میری ایک آرزو ہے صاحب عالم!
- دارا : کہو! دارا کی جان تیرے لفظ پر قربان ہو۔
- نادرہ : میں اس شہر میں دفن کی جاؤں جہاں ملکہ نور جہاں دفن ہیں۔ وہ
- اپنے شوہر کی چہیتی تھیں اور مجھے آپ کا غیر فانی پیار ملا۔ میرے
- لیے یہی سب سے بڑی دولت ہے۔

دارا : میری الیبلی ملکہ۔ نادرہ۔ تم نے دارا سے مانگا بھی تو کیا مانگا مدفن کے لیے زمین۔ تم نے آسمان کے تارے مانگے ہوتے دارا اپنی جان دے کر بھی انھیں کہکشاں سے توڑ کر تمہارے قدموں پر نچھاور کرتا۔ چاند اور سورج مانگے ہوتے کہ پیار سے آرتی اتارتے۔ تم نے اس تہی دست سے مانگی بھی تو قبر کے لیے زمین۔

نادرہ : (بے ہوشی کے عالم میں) چاروں طرف اندھیرا ہے۔ ہر طرف اندھیرا ہے۔ مجھے معاف کرنا صاحب عالم مجھے معاف کرنا۔  
(موت کی ہچکی)

دارا : نادرہ! نادرہ! نادرہ!

(اندھیرا)

### چھٹا منظر

(وہی خیمہ۔ وہی جگہ۔ صبح تڑکے)

قافلہ سالار : صاحب عالم! سپاہیوں کے لیے کیا حکم ہے؟  
دارا : شہزادی صاحبہ کے جنازے کو لے کر گل محمد اور مقبول کو پنجاب بھیج دیا گیا؟

قافلہ سالار : حکم کی تعمیل ہو چکی ہے۔  
دارا : خوب ( کچھ سوچ کر ) کوچ کی تیاری کرو۔ درہ بولن کی  
طرف چلو! اسے پار کر کے ہم قندھار چلیں گے۔

### ساتواں منظر

( اسٹیج خالی ہے۔ قافلہ داخل ہوتا ہے۔ دارا سب سے آگے ہے دوسری  
سمت زرہ پوش ملک جیون داخل ہوتا ہے اس کے ساتھ زرہ پوش دو چار سپاہی اور  
بھی ہیں )  
ملک جیون : ٹھہرو! یہ قافلہ آگے نہیں جائے گا۔  
دارا : کون ( ملک جیون نقاب الٹ دیتا ہے ) ملک جیون! کیا  
چاہتے ہو!  
ملک جیون : اپنا انعام!  
دارا : اب دارا کے پاس کچھ نہیں ہے۔  
ملک جیون : مگر شکست خوردہ دارا کو مچی الدین کے حوالے کر کے ہی  
اب بھی بہت کچھ پاسکتا ہوں۔  
دارا : ملک جیون! کیا انسان اتنا ذلیل بھی ہو سکتا ہے۔ کیا

اس قدر احسان فراموش اور کمینہ بھی ہو سکتا ہے۔ کیا تو وہ دن بھول گیا جب دارا نے تجھے ہاتھی کے پاؤں تلے کچلے جانے سے بچا لیا تھا۔

ملک جیون : وہ شہزادہ دارا تھا۔ یہ باغی دارا ہے۔ یہ دنیا ہے شہزادے یہاں جب بھائی بھائی کا خون پیتا ہے۔ بیٹا باپ کا گلا گھونٹتا ہے۔ ایسی دنیا میں احسان اور محسن کی کیا قیمت ہے۔

دارا : مجھے احسان اور محسن کی قیمت نہ بتا۔ غدار۔ تو کیا چاہتا ہے۔

ملک جیون : دہلی تک آپ کی ہم رکابی کا شرف

دارا : تو ہمیں حراست میں لینا چاہتا ہے۔

ملک جیون : سپاہیو! دیکھتے کیا ہو صاحب عالم کو حراست میں لے لو۔

شہزادہ سپہر شکوہ کو پیٹھ کے پیچھے باندھ دو۔

دارا : احسان فراموش ذلیل کتے! قسمت کے اس کھیل میں تو

جلاد ہے اور ہم مظلوم۔ ہم نے تیری جان بچائی تھی۔

اس جرم کی پاداش میں ہماری جان لے لے۔ مگر شہزادہ

سپہر شکوہ نے تیرا کیا بگاڑا ہے۔ خبر دار! کبھی کسی مغل

شہزادے نے یہ ذلت برداشت نہیں کی۔

(سپاہی شہزادہ سپہر شکوہ کو گھیر لیتے ہیں۔ دارا ان کی طرف جھپٹتا ہے۔ مگر مجبور ہو جاتا ہے۔)

(پردہ گرتا ہے)

### آٹھواں منظر

(قلعہ کا ایک حصہ۔ اورنگ زیب کا ایوان۔ اورنگ زیب سوچ میں ٹہل رہا ہے)

روشن آرا : (ہنستی ہے) محی الدین بھیا بھی خوب ہیں۔ ہندوستان کی بادشاہی دروازے پر دستک دے رہی ہے اور اب بھی سوچ میں ڈوبے ہوئے ہیں۔ بخدا اس سادگی کا بھی جواب نہیں۔

اورنگ زیب : ہمیں بڑا اہم فیصلہ کرنا ہے۔  
روشن آرا : اے ہے۔ ذرا ہم بھی تو سنیں کون سا ایسا اہم فیصلہ ہے وہ ذرا سی دیر میں ابھی ہوا جاتا ہے۔

اورنگ زیب : کل دارا کی تشہیر کی گئی۔ ایک بے حال اور بد رونق ہتھی پر بٹھا کر اس کو ذلت کے ساتھ بازاروں میں گھمایا گیا۔

روشن آرا : (ہنستی ہے) خوب ہوا۔ تو اس میں بھلا اس قدر سوچ کی کیا بات ہے۔

اورنگ زیب : جانتی ہو کیا ہوا۔ دارا سر جھکائے ہتھی پر بیٹھا تھا۔ ایک فقیر اس کی ہتھی کے پاس آیا اور چلا آیا۔ دارا جب تو صاحب ثروت تھا تو ہمیشہ مجھے خیرات دیا کرتا تھا اب کس کے پاس جاؤں۔ آج تو تیرے پاس دینے کے لیے کچھ بھی نہیں ہے۔ دارا نے سر سے اپنا عمامہ اتار کر فقیر کی طرف پھینک دیا۔

روشن آرا : تو کیا ہوا۔ فقیروں ہی نے دارا کا دماغ خراب کیا ہے۔  
اورنگ زیب : عوام میں بہت مقبول ہے۔ آج صبح ملک جیون اور اس کے ساتھیوں پر دلی والوں نے حملہ کر دیا۔ وہ جس راستے سے گزرتے تھے لوگ ان پر گندگی اور کوڑا کرکٹ پھینکتے تھے۔ اگر دارا کو قتل کر دیا گیا تو ڈر ہے کہیں عوام شورش نہ کریں اس کا قتل مصلحت کے خلاف ہے۔

روشن آرا : دشمن کو اپنے چنگل میں لا کر چھوڑ دینا کون سی مصلحت ہے۔  
اورنگ زیب : عوام بغاوت کر دیں گے۔ میں بھائی کے قتل سے اپنے ہاتھ رنگنا نہیں چاہتا۔

روشن آرا : تو آپ بھی مذہب اور معاملات میں باپ اور بھائی کا

امتیاز کرتے ہیں۔ انصاف اندھا ہوتا ہے بھائی جان۔  
تقریب خاں، دانشمند خاں اور خلیل اللہ خاں کے علاوہ  
سبھی امراءِ سلطنت کا یہی مشورہ ہے کہ دارا کو گوالیار  
کے محفوظ قلعے میں قید رکھا جائے۔

: اورنگ زیب

امراء سب بزدل اور بے وقوف ہیں۔ میں کہتی ہوں  
بھائی جان کیا آپ بھول گئے کہ دارا نے آپ کے  
خلاف کیا کیا سازشیں کی تھیں۔ بیجاپور میں کس طرح  
آپ کو لڑائی سے واپس بلایا تھا۔ کس طرح جاگیر اور  
دولت کے لیے ترسایا۔ کس طرح اپنا نیا محل دکھانے کے  
بہانے آپ کو ایسے کمرے میں قید کرنے کا منصوبہ بنایا  
جس کا صرف ایک دروازہ تھا۔ کس طرح ابا جان کی  
بیماری کی خبر آپ سے چھپائی گئی اور اپنی تخت نشینی کا پورا  
پورا انتظام کیا گیا۔ کیا جاہل عوام کے جذبات کی خاطر  
آپ سلطنت دین اور انصاف کا خون کر دیں گے۔  
آپ سانپ کو دودھ پلا پلا کر پالیں گے کہ وہ ایک دن تخت  
طاؤس کو ڈس لے۔ اگر آپ کے امراء اس قدر بزدل  
ہیں تو میں کہتی ہوں تلوار مجھے دیجیے میں اس کا  
سراتار لوں گی۔

: روشن آرا



اورنگ زیب : بس روشن آرا۔ ہمارے قہر کو مت لکارو  
روشن آرا : بھائی جان مجھے دارا کا سر چاہیے۔ میں اسے ابا جان اور  
ان کی چہیتی جہاں آرا کو تحفے میں بھیجوں گی۔  
اورنگ زیب : ہم وعدہ کرتے ہیں روشن۔ مرتد کو قتل کیا جائے گا۔ کل  
اس کی لاش بازار میں ذلت کے ساتھ گھسیٹی جائے گی  
اور اس کا سر تیرے قدموں میں ڈال دیا جائے گا۔  
(غصے میں تلوار سنبھالتا ہوا محل سے باہر چلا جاتا ہے۔  
روشن خوشی اور غرور سے مست تھوڑی دیر اس کو جاتے  
ہوئے دیکھتی رہتی ہے)  
(اندھیرا)

### نواں منظر

(قید خانے میں دارا کی کوٹھری)  
دارا : (قید خانے کا دروازہ کھلتا ہے اور نذر خاں کو داخل ہوتا دیکھ کر)  
تم آگئے نذر خاں۔ وہ گھڑی آگئی آخر کار۔  
نذر خاں : ہم لوگ تو صرف ظلّ سبحانی کا پیغام لے کر آئے ہیں۔  
دارا : ظلّ سبحانی۔ کون ظلّ سبحانی!

- نذر خاں: محی الدین اورنگ زیب عالم گیر فرماں روائے ہندوستان۔
- دارا : تم تخت و تاج کے اندھے پجاری کو ظنّ سبحانی کہتے ہو۔
- نذر خاں: ظنّ سبحانی کا پیغام ہے اگر آپ اپنے ملحدانہ خیالات سے توبہ کر لیں تو خدا اب بھی بڑا غفار ہے۔
- دارا : اس سے کہنا دارا بیو پاری نہیں ہے۔ وہ خوابوں کے لیے مر سکتا ہے خوابوں کی تجارت نہیں کرتا۔ اگر ساری انسانیت کو پیار کرنا کفر ہے تو ہم کافر ہیں۔ میرے نادان بھائی سے پوچھنا کہ انسانیت کو پیار کرنا کفر ہے۔ تخت و تاج کے لیے باپ بھائی کو قتل کرنا کفر نہیں ہے۔ اس سے کہنا یہ بھی خدا ہی کا کرشمہ ہے ہم میں سے ایک کو جلاد کا روپ ملا ہے۔ دوسرے کو شہید کا۔ ایک قاتل بنا ہے دوسرے کا سر نذر کرنے کو تیار ہے۔ اس کا فیصلہ اس کے ہاتھ میں ہے کہ صحیح راستے پر کون تھا۔ کون ہندوستان کا محسن تھا اور کون غدار۔
- نذر خاں: تو آپ تائب ہونے سے انکار کرتے ہیں۔
- دارا : ہاں
- نذر خاں: آپ ظنّ سبحانی محی الدین اورنگ زیب عالم گیر کی اطاعت قبول کرنے سے انکار کرتے ہیں۔
- دارا : ہمیں وحدہ لا شریک کے سوا اور کسی کی اطاعت قبول نہیں۔

نذر خان: تو مجھے مجبوراً احکام کی تعمیل کرنی ہوگی۔ مجھے مجبوراً انصاف کا نا خوشگوار فرض ادا کرنا ہوگا۔

دارا : اس بزدل حکمراں سے کہو کہ ہمارے ہاتھ میں تلوار دے کر خود مقابلہ کرے۔ کیا انصاف یہی ہے کہ ایک نہتے مغل شہزادے پر قید خانے میں تم سب ٹوٹ پڑو۔ کیا یہی انصاف ہے کہ ابا حضور کے جیتے جی ملک گیری کے خواب دیکھنا اپنے شفیق باپ کے خلاف علم بغاوت بلند کرنا انصاف ہے کیا بھائی کے خون سے ہاتھ رنگنا انصاف ہے۔

نذر خان: شہزادے! انصاف کا فیصلہ تلوار کیا کرتی ہے۔

دارا : تو پھر کیوں ڈرتے ہو۔ دارا کا سرکاٹ لو۔ مگر کیا تم ہمارے خیالات کا سر بھی قلم کر سکو گے۔ ہماری روح کو بھی قتل کر سکو گے۔ ہمارے ساتھ ہمارے تصورات کو دفن کر سکو گے۔ دنیا کے سارے شہنشاہ مل کر بھی ان کو ہاتھ نہیں لگا سکتے۔ ہمارے لیے یہی کیا کم ہے کہ اللہ تعالیٰ نے ایسے عظیم خیالات کے لیے جان دینے کی سعادت بخشی ہے۔

نذر خان: سپاہیو! تلواریں نکالو۔

دارا : تلوار کھینچتا ہے۔ ذلیل کتے ٹھہر (چاقو نکالتا ہے) ہمارے اس چاقو کی ضرب سنبھال تاکہ تاریخ میں یہ نہ لکھا جائے کہ مغل

---

شہزادے بزدل تھے۔ جو مقابلے کے بغیر ہتھیار ڈال دیتے تھے  
ہم مقابلہ کریں گے۔

(نذر خاں کی تلوار سے دارا شکوہ گھائل ہو کر گرتا ہے)

آہ۔ خداوند! تیرا شکر ہے تو نے اس حقیر بندے کو شہادت کی  
خلعت بخشی۔ سپہر شکوہ کو اور اپنے ملک ہندوستان کو تیری پناہ میں  
چھوڑتا ہوں۔ خدایا ہمارے خیالوں کی مہک سارے ہندوستان  
میں پھیلا نا۔ خدایا!!

(پردہ گرتا ہے)

## ڈراما

ڈراما ادب کی سب سے قدیم صنف ہے۔ یہ یونانی زبان کے لفظ 'ڈراؤ' سے نکلا ہے۔ اس کے معنی ہیں 'کرنا' یا 'کر کے دکھانا' یہ ایک ایسی صنف ادب ہے جس میں زندگی کے حقائق و مظاہر کو اشخاص اور مکالموں کے وسیلے سے عملاً پیش کیا جاتا ہے۔ ڈرامے کا موضوع وہی ہے جو ناول کا ہے۔ یہ دونوں زندگی کے واقعات اور مسائل کو ہمارے سامنے پیش کرتے ہیں۔ ڈرامے کے کردار بولتے چالتے اور کام کرتے نظر آتے ہیں جب کہ ناول کے کردار خاموش اور غیر محترمک ہوتے ہیں۔ ڈرامے دو قسم کے ہوتے ہیں۔

(۱) المیہ (ٹریجڈی)

(۲) طربیہ (کوڈی)

ڈرامے کا آغاز انیسویں صدی میں ہوا۔ واجد علی شاہ کے ناچ ڈراما 'رادھا کنہیا' سے اردو ڈرامے کی ابتدا ہوئی۔ اسے اسٹیج بھی کیا گیا۔ امانت، آغا حشر کاشمیری، امتیاز علی تاج، اپنیدر ناتھ اشک، عبد الماجد دریا بادی، پروفیسر محمد مجیب، ڈاکٹر محمد حسن، سید عابد حسین، حبیب تنویر اور اشتیاق حسین وغیرہ اردو کے مشہور ڈراما نگار ہیں۔

## محمد حسن

ڈاکٹر محمد حسن اردو زبان کے بلند پایہ نقاد، محقق اور ڈراما نگار ہیں۔ وہ زندگی اور سماج سے ادب کے گہرے تعلق کے قائل ہیں۔ وہ آرٹ کو سماج کا معمار، اخلاق کا معلم اور سیاست کا رہبر مانتے ہیں۔ ان کے خیال میں ”آرٹ کا پہلا کام جمالیاتی احساس کی تسکین ہے۔“ عبارت آرائی سے انھوں نے ہمیشہ پرہیز کیا اور اپنی بات کو واضح مدلل انداز میں پیش کرنے کی کوشش کی۔ اس کے باوجود ان کی نثر دلکشی کے وصف سے محروم نہیں۔

’ادبی تنقید‘ ’شعر نو‘ ’اردو شاعری کا فکری و تہذیبی پس منظر‘ ’جدید اردو ادب‘ وغیرہ ان کی مشہور تنقیدی کتابیں ہیں۔ وہ ترقی پسند تحریک کے کارکن تھے۔ ایک ڈراما نگار کی حیثیت سے بھی پروفیسر محمد حسن کو خاص شہرت حاصل ہے۔ محمد حسن کے ڈراموں میں ایک بابی ڈرامے بھی شامل ہیں۔

## ضرب المثل (کہاوت)

ضرب المثل یا کہاوتیں سوسائٹی کے صدہا سال کے تجربات کا نچوڑ ہوتی ہیں۔ ایک یا چند جملے جو عرصہ دراز سے کسی خاص موقع پر بار بار بولے جاتے ہیں اور ان کے الفاظ اپنے اصلی معنوں سے ہٹ کر کچھ اور معنی دیتے ہیں۔ ان کو 'ضرب المثل' یا 'کہاوت' کہتے ہیں۔ یہ کہاوتیں سیکڑوں سال کے تجربات، مشاہدات اور واقعات کے حقائق کی بنیاد پر مستعمل مخصوص جملے ہیں۔

آپ کاج مہاکاج : اپنا کام خود کرنے میں زیادہ بہتری ہے  
ایک ہاتھ سے تالی نہیں بچتی : لڑائی میں دونوں طرف سے کچھ نہ کچھ  
زیادتی رہتی ہے۔

آم کے آم گٹھلیوں کے دام : ایک چیز سے دہرا فائدہ اٹھانا  
ایک انڈا وہ بھی گندہ : ایک ہی بیٹا وہ بھی نالائق

## سرگرمیاں

- (۱) ڈراما 'داراشکوہ' کے کسی ایک پسندیدہ منظر کو کہانی کی شکل میں پیش کیجیے۔
- (۲) اس ڈرامے کا کونسا کردار آپ کو زیادہ پسند آیا؟ پسندیدگی کے اسباب واضح کیجیے۔
- (۳) اورنگ زیب اپنے بھائی دارا کو قتل کر کے حکومت پر قبضہ جماتا ہے۔ اس پر آپ کے خیالات کا اظہار کیجیے۔
- (۴) تاریخ میں بہت سے بادشاہ اور حکمران گزرے ہیں۔ کسی ایک بادشاہ پر مختصر نوٹ لکھیے۔
- (۵) قید خانے میں اورنگ زیب کے حکم پر دارا کو قتل کیا جاتا ہے۔ اگر اورنگ زیب کی جگہ آپ ہوتے تو دارا سے کیا سلوک کرتے۔
- (۶) داراشکوہ کی مذہبی رواداری کا کوئی ایک واقعہ پیش کیجیے۔
- (۷) دارا اپنے بھائی اورنگ زیب کے ہاتھوں قید ہو جاتا ہے۔ اس وقت دارا کے دل میں کیا کیا خیالات ابھر آئے ہوں گے۔
- (۸) اس ڈرامے میں چند مکالمے جو آپ کو پسند ہیں چن کر لکھیے۔
- (۹) دادار کے سفر کے دوران دارا کی عزیز بیگم نادرہ کی موت ہوتی ہے۔ اس وقت اس کے دل میں ابھرتے ہوئے جذبات و خیالات کو اپنے الفاظ میں پیش کیجیے۔
- (۱۰) مغل بادشاہوں اور مغلیہ تاریخی عمارتوں کی تصاویر جمع کر کے ایک البم تیار کیجیے۔
- (۱۱) اس ڈرامے میں استعمال 'ضرب الامثال' چن کر لکھیے اور ان کا مفہوم واضح کیجیے۔





## ۱۹۔ وطن کا لال چلا گیا

درد و غمِ حیات کا درماں چلا گیا  
وہ نضرِ عصر و عیسیٰ دوراں چلا گیا  
ہندو چلا گیا نہ مسلمان چلا گیا  
انساں کی جستجو میں اک انساں چلا گیا

رقصاں چلا گیا نہ غزل خواں چلا گیا  
سوز و گداز و درد میں غلطاں چلا گیا  
پیارِ زندگی کی کرے کون دل دہی  
ببّاض و چارہ سازِ مریضاں چلا گیا

وہ راز دارِ محفلِ یاراں نہیں رہا  
وہ غم گزارِ بزمِ حریفاں چلا گیا  
اب سنگ و خشت و خاک و خذف سر بلند ہیں  
تاجِ وطن کا لعلِ درخشاں چلا گیا

اب اہرمن کے ہاتھ میں ہے تیغِ خونچکاں  
خوش ہے کہ دست و بازوئے یزداں چلا گیا  
دیوِ بدی سے معرکہء سخت ہی سہی  
یہ تو نہیں کہ زورِ جوناں چلا گیا  
اسرار الحق مجّاز

## مرثیہ

مرثیہ لفظ 'رثا' سے بنا ہے۔ جس کے معنی رونے اور ماتم کرنے کے ہیں۔ مرثیہ سے وہ نظم مراد لی جاتی ہے جس میں کسی مرنے والے کے اوصاف بیان کر کے اس کی موت پر رنج و غم کا اظہار کیا جائے۔ اردو میں مرثیے کا ایک خاص مفہوم متعین ہو گیا ہے، یعنی مرثیہ عموماً اس نظم کو کہا جاتا ہے جس میں حضرت امام حسینؑ اور دیگر شہدائے کربلا کی شہادت کا ذکر کیا جائے۔ باقی تمام لوگوں کی موت پر کہی جانے والی نظموں کو شخصی مرثیہ کہا جاتا ہے۔ مثلاً حالی کا 'مرثیہ غالب' اقبال کا 'مرثیہ داغ' وغیرہ۔

ابتدا میں مرثیے مختصر لکھے جاتے تھے اور ان کے لیے کوئی خاص شکل مقرر نہیں تھی۔ چنانچہ شروع میں مرثیے غزل کی ہیئت میں بھی لکھے گئے اور تین مصرعوں، چار مصرعوں، پانچ مصرعوں اور چھ مصرعوں کے بندوں کی شکل میں بھی نظم کیے گئے۔ کہا جاتا ہے کہ سودا پہلے شاعر ہیں جنہوں نے مرثیے کے لیے مسدّس کی ہیئت استعمال کی۔ میر خلیق اور میر ضمیر کے زمانے میں مسدّس کو کافی مقبولیت حاصل ہوئی اور پھر مرثیے کے لیے یہی ہیئت مخصوص ہو گئی۔

چہرہ، سراپا، رخصت، آمد، رجز، جنگ، شہادت اور بین مرثیے کے اجزائے ترکیبی ہیں۔ انیس، خلیق، دبیر اور ضمیر اس فن کے ماہر مانے جاتے ہیں۔ شخصی مرثیہ نگاروں میں حالی، اقبال، صفی لکھنوی اور مجاز وغیرہ کے نام

قابلِ ذکر ہیں۔ اس طرح کے مرثیوں میں غالب کا 'مرثیہ زین العابدین' حالی کا 'مرثیہ غالب' اقبال کا 'مرثیہ داغ' اور چکبست کا 'مرثیہ گوکھلے' خصوصیت کے ساتھ قابلِ ذکر ہیں۔

یہ مرثیہ اسرار الحق مجاز نے گاندھی جی کی موت پر لکھا ہے۔

## اسرار الحق مجاز

(۱۹۰۹ء تا ۱۹۵۵ء)

اسرار الحق مجاز کا اصلی نام اسرار الحق تھا اور تخلص مجاز۔ طالبِ علمی کے زمانے سے ہی شعر و شاعری کا ذوق تھا۔ مجاز ترقی پسند شاعر ہیں۔ مجاز میں جذبات نگاری کا مادہ کوٹ کوٹ کر بھرا ہوا ہے۔ وہ نوجوانوں، غریبوں، اور بے روزگار انسانوں کے جذبات کو نہایت سچائی اور لطف کے ساتھ بیان کیے ہیں۔ ان کے کلام میں رنگینی اور لطافتِ زبان پائی جاتی ہے۔ 'آہنگ' اور 'سازِ نو' کے نام سے مجاز کے مجموعہ کلام شائع ہو چکے ہیں۔



## لاحقے

اس مرثیہ میں 'غزل خواں' 'راز دار' 'یزدان' وغیرہ الفاظ آئے ہیں۔ ان الفاظ میں ہر لفظ کے بعد کچھ ایسے الفاظ جڑے ہیں۔ مثلاً : خواں، دار اور داں جنہیں لاحقے کہتے ہیں۔

ذیل کے الفاظ پر غور کیجیے۔

مند	:	عقل مند، دولت مند، صحت مند
افروز	:	دل افروز، رونق افروز
باز	:	دھوکہ باز، دغا باز، نشانہ باز
بان	:	باغبان، پاس بان، میزبان
خانہ	:	مسافر خانہ، مے خانہ، ڈاک خانہ
ترین	:	بہترین، بدترین، حسین ترین
انگیز	:	درد انگیز، حیرت انگیز، عبرت انگیز
انداز	:	نظر انداز، تیر انداز
پن	:	لڑکپن، بچپن، ادھیڑ پن
دان	:	قلم دان، پان دان، اگلدان
پرست	:	بت پرست، آتش پرست، خدا پرست


## سرگرمیاں



- (۱) ہندو چلا گیا نہ مسلمان چلا گیا  
انسان کی جستجو میں اک انساں چلا گیا  
اس شعر کا مفہوم اپنے الفاظ میں بیان کیجیے۔
- (۲) گاندھی جی ایک عالمگیر شخصیت کے مالک ہیں۔ ان کے بارے میں دنیا کی  
عظیم ہستیوں نے جو تاثرات کا اظہار کیا ہے ان کو جمع کیجیے۔
- (۳) تحریک آزادی میں گاندھی جی کے رول پر ایک مضمون تیار کیجیے۔
- (۴) مرثیہ نگاروں میں میر بر علی انیس بہت مشہور ہیں۔ ایسے چند مشہور مرثیہ نگاروں  
پر نوٹ لکھیے۔
- (۵) والدہ مرحومہ کی یاد میں علامہ اقبال کا مشہور مرثیہ ہے۔ کیرالا کے اردو شاعر  
سید محمد سرور صاحب نے بھی اپنی ماں کی وفات پر ایک مرثیہ لکھا ہے۔  
ان دونوں مرثیوں پر ایک نوٹ لکھیے۔
- (۶) گاندھی جی کے کن کن اوصاف کو اس مرثیہ میں مجاز نے بیان کیا ہے؟
- (۷) مرثیہ گو شاعروں کی تصویریں جمع کر کے ان کو چند اشعار کے ساتھ اپنے  
الہم میں چسپاں کیجیے۔
- (۸) درسی کتاب کے دوسرے اسباق سے لاحقے چن کر لکھیے۔

## ۲۰۔ غزل

مرنے سے بھی پہلے مر گئے تھے  
جینے سے کچھ ایسے ڈر گئے تھے  
رستے میں جہاں تک دیے تھے  
سارے مرے ہم سفر گئے تھے  
آنکھیں ابھی کھل نہیں سکی تھیں  
اور خواب مرے بکھر گئے تھے



گرداب سے بچنے والوں کی سمت  
ساحل سے کئی بھنور گئے تھے  
اب تک وہی نشہ پذیرائی  
کل خواب میں اس کے گھر گئے تھے  
ملتا نہ تھا واپسی کا رستہ  
کیا جانے ہم کدھر گئے تھے

پروین شاہگر

## پروین شاکر

(۱۹۵۲ء تا ۱۹۹۲ء)

پروین شاکر اردو کی مشہور شاعرہ ہیں۔ ان کی ولادت کراچی میں ہوئی۔ انھوں نے انگریزی، لسانیات اور بانگ ایڈمنسٹریشن (Bank Administration) میں ایم۔ اے کی ڈگریاں حاصل کیں۔ نو سال تک تدریس کے فرائض انجام دیے۔ شاعری میں ان کو احمد ندیم قاسمی کی سرپرستی حاصل رہی۔



ان کے کلام کا پہلا مجموعہ 'خوشبو' ۱۹۷۶ء میں منظرِ عام پر آیا۔ اس کے بعد 'صد برگ'، 'خود کلامی'، 'افکار' وغیرہ شعری مجموعے شائع ہوئے۔ ۱۹۹۶ء میں 'ماہِ تمام' کے نام سے ان کا کلیات شائع ہوا۔ انھیں پاکستان کے اعلیٰ ترین اعزاز 'نشانِ امتیاز' سے نوازا گیا۔ پروین شاکر کی شاعری میں عورتوں کے احساسات اور جذبات کی ترجمانی ملتی ہے۔

## سرگرمیاں



- (۱) اس غزل کا پسندیدہ شعر چن کر اس کا مفہوم اپنے الفاظ میں لکھیے۔
- (۲) چند پسندیدہ فلمی غزلوں کے اشعار چن کر لکھیے۔
- (۳) اردو ادب میں کئی شاعرات ہیں۔ چند شاعرات کے نام لکھیے اور ان کے اشعار جمع کر کے پیش کیجیے۔
- (۴) پروین شاکر نے انسانی زندگی کے مختلف پہلوؤں کی عکاسی کس طرح کی ہے؟
- (۵) ملتا نہ تھا واپسی کا رستہ  
کیا جانے ہم کدھر گئے تھے  
اس شعر کا مفہوم واضح کیجیے۔



## ۲۱- جیون ایک مداری پیارے.....

جیون ایک مداری پیارے کھول رکھی ہے پٹاری  
کبھی تو دکھ کا ناگ نکالے پل میں اسے چھپالے  
کبھی ہنسائے کبھی رلائے بین بجا کر سب کو رچھائے  
اس کی ریت انوکھی، نیاری، جیون ایک مداری

کبھی نراشا کبھی ہے آشا پل پل نیا تماشا  
کبھی کہے ہر کام بنے گا جگ میں تیرا نام بنے گا  
بنے دیالو ہتھیا چاری، جیون ایک مداری

جب چاہے دے جائے دھوکا اس کو کس نے روکا  
تو بھی بیٹھ کے دیکھ تماشا، کبھی نراشا کبھی ہے آشا  
پت جھڑ میں بھی کھلی پھلواری، جیون ایک مداری

آئے ہنسی مٹ جائے آنسو اس میں ایسا جادو  
بندر ناچے قلندر ناچے سب کے من کا مندر ناچے  
جھوم کے ناچے ہر سنساری، جیون ایک مداری

میراجی

## گیت

گیت شاعری کی ایک صنف ہے۔ گیت کی زبان سادہ اور عام فہم ہوتی ہے۔ عام طور پر گیت میں مقامی زندگی کو موضوع بنایا جاتا ہے۔ گیتوں کا تعلق موسموں، فصلوں اور مختلف رسموں سے ہے۔ شادی بیاہ کے موقع پر بھی گیت گائے جاتے ہیں۔ گیت نہ صرف لکھے اور پڑھے جاتے ہیں بلکہ زبانی وسیلے سے ایک نسل سے دوسری نسل کو منتقل ہوتے ہیں۔ گیتوں میں رومانیت کی جھلک ہوتی ہے۔ اردو میں گیتوں کی روایت دکن سے شروع ہوئی ہے۔ سلطان قلی قطب شاہ نے کئی گیت لکھے ہیں۔

موجودہ دور کے گیت کاروں میں عظمت اللہ خان، اختر شیرانی، حفیظ جالندھری، میراجی، ندافاضلی وغیرہ قابل ذکر ہیں۔

## میراجی

(۱۹۱۲ء تا ۱۹۳۹ء)

میراجی کا اصلی نام محمد ثناء اللہ ڈار تھا۔ وہ ایک

کشمیری خاندان میں پیدا ہوئے۔ ان کا زیادہ وقت

لاہور، دلی اور ممبئی میں گزرا۔ ممبئی میں ہی ان کا انتقال

ہوا۔ وہ انتہائی ذہین تھے۔ مطالعہ کا انھیں بہت شوق



تھا۔ اس لیے انھوں نے مختلف زبانوں کی شاعری کا مطالعہ کیا،

تراجم کیے اور مضامین لکھے۔ وہ لاہور کی ایک مشہور ادبی انجمن

'حلقہء اربابِ ذوق' کے بانیوں میں تھے۔ انھوں نے

اختر الایمان کے ساتھ مل کر رسالہ 'خیال' نکالا۔

میراجی کے گیت بہت پُر اثر اور دلکش ہیں۔ انھوں نے

ہندو دیو مالا سے بہت فائدہ اٹھایا ہے۔ کرشن کنھیا سے عقیدت

اور برنداؤن کی گوپیوں کی کشش نے انھیں بشنو کا پجاری بنا دیا۔

میراجی کی نظموں کے کئی مجموعے مثلاً میراجی کی نظمیں، گیتوں کا

مجموعہ، گیت ہی گیت وغیرہ ان کی زندگی ہی میں شائع ہو چکے

ہیں۔

## سرگرمیاں



- (۱) میراجی کا یہ گیت کورس میں سنائیے۔
- (۲) یہ الفاظ دیکھیے آشا، نرasha، تماشا..... اسی طرح کے لفظوں کی مدد سے چند اشعار لکھیے۔
- (۳) اس گیت کا مطلب اپنے الفاظ میں بیان کیجیے۔
- (۴) گیت اور نظم میں کیا نمایاں فرق ہے؟ واضح کیجیے۔
- (۵) ہندوستان کے موسموں اور تہواروں پر لکھے گئے چند گیت جمع کیجیے اور کلاس روم میں پیش کیجیے۔



اغوا کرنا :	بہکا کر بھگا لے جانا	بتر :	بد حال
افراط :	زیادتی، کثرت	ابد :	وہ زمانہ جس کی انتہا نہ ہو،
افسردہ :	غم گین، اداس	ہیشگی	
افواہیں :	افواہ کی جمع، بازاری خبر	اثبات :	ثابت کرنا
اقتدار :	زور، حکومت	اجڑنا :	مٹ جانا
اقدام :	قدم کی جمع	اجل :	موت
اقرار کرنا :	تسلیم کرنا	احسان فراموش :	احسان بھلا دینے والا
اقلیم :	ولایت، ملک	اذان :	بانگ
اکتاجانا :	تنگ آنا،	ارمان :	آرزو
بیزار ہو جانا		ازل :	وہ زمانہ جس کی کوئی ابتدا
اگلنا :	منہ سے باہر نکالنا	نہ ہو۔	ابتدا سے
الامان :	خدا کی پناہ	اژدہام :	جھنڈ، مجمع
اللبیلی ملکہ :	آزاد مزاج ملکہ	استبداد :	ظلم و جور سے حکومت کرنا
الزام :	تہمت	اشک :	آنسو
اللہ ماری :	جن پر اللہ کی مار ہو	اطاعت :	بندگی، فرمان برداری
امتیاز :	فرق، تمیز، شناخت	اطلاع :	خبر
امور :	امر کی جمع، باتیں	اعتبار کرنا :	بھروسہ کرنا
اناج :	دانہ، غلہ	اعتدال طبع :	درمیانی فطرت
انجمن :	محفل، مجلس، کمیٹی	اعتدال :	درمیانی

انگارا : آگ کا دکھتا ہوا ٹکڑا	آرزو مندی : دل میں نئی نئی تمناؤں کا
انواع : قسمیں، نوع کی جمع	پیدا ہونا، امیدیں باندھنا
اوجھل ہونا : پوشیدہ ہونا	آزمائش : امتحان، تجربہ
اوسط : بیچ کا، درمیانی	آگہی : جاننا، معلوم ہونا
اوصاف : وصف کی جمع، گن	آمدورفت : آنا جانا
اوکھ : گنا	آن : حرمت، عزت
اہرمن : آتش پرستوں کا برائی کا خدا	بادل گھرنا : بادل چھا جانا
اہلِ وفا : وفا کرنے والے لوگ	باریابی : بارگاہ میں حاضری،
ایوان : محل، مکان	در بار میں داخلہ
ایال : گھوڑے کی گردن کے بال	باز آنا : توبہ کرنا،
آبرو : عزت	کسی بات کو چھوڑ دینا
آبشار : اونچائی سے گرنے والا	بازو : کہنی سے شانے تک کا حصہ
آتش پرست : آگ کو پوجنے والا	باگ : لگام
آتش فشان : آگ برسنے والا	بالٹی : ڈول
آثار : اثر کی جمع، نشانات	بالشت : بارہ انگلی کا پیمانہ
آرتی اتارنا : پوجا کی ایک قسم جس میں	بھری ہوئی : مچلی ہوئی، جوش میں
دیوتاؤں کے سامنے دیا	آئی ہوئی
گھمایا جاتا ہے	بتدرتج : درجہ بہ درجہ
	بجا آوری : تعمیل حکم، انجام دہی

بخش دینا : معاف کر دینا	بندہ نواز : غلام کو عزت دینے والا
بد زبان : گستاخ، بے ادب	بوٹا : پودا، پھول پتی
بدستور : دستور کے مطابق،	بور : پھل لگنے سے پہلے آنے
قاعدے کے مطابق	والے پھول
بدھیما : بیل، فوطے نکلا ہوا بیل	بولن : بولنا
برتاؤ : سلوک	بہر کیف : اس حالت میں
برتر : بہتر، افضل	بہک سا جانا : بہکانے میں آنا
برسنا : غصہ اتارنا، کسی شے کا	بھاری : وزنی، بوجھل
کثرت سے ہونا	بھڑکنا : جل اٹھنا، غصے ہونا
بز دل : بے ہمت، کم حوصلہ	بھلے لگنا : اچھا لگنا
بزم : محفل، مجلس	بھنور : گرداب، پانی کا چکر
بسید : پھیلا ہوا، کشادہ	بیدار : جاگتا ہوا، ہوشیار
بشارت : خوش خبری	بیڑی : لوہے کی زنجیر جو پاؤں
بشرطیکہ : اس شرط پر	میں باندھی جاتی ہے
بطن : پیٹ	بریگانہ : غیر، پرایا، اجنبی
بغاوت : Protest	بے پردہ : بغیر برقع
بکھر جانا : پھیل جانا، منتشر ہونا	بے پروائی : بے فکری
بلبلانا : تڑپنا	بے تاک : بے چین، بے قرار
بنجارا : بیوپاری	بے تکاپن : بے جوڑ، ناموزونیت



پختہ	: مضبوط، تجربہ کار	بے چارہ	: بے بس، عاجز
پذیرائی	: استقبال، قبولیت، عزت	بے حد	: بے شمار، بہت
پرہیز	: احتیاط ناجائز اور حرام	بے خانماں	: بے گھر، بے وطن
پرچی	: چیزوں سے دوری	بے ریا	: نمود و نمائش سے پاک
پرداخت	: پرورش، دیکھ بھال	بے شمار	: ان گنت، بے حساب
پرانا	: ماں کے دادا، نانا کے باپ	بے قراری	: بے چینی، پریشانی
پروردگار	: پالنے والا، خدائے تعالیٰ	بے نظیر	: بے بدل، بے مثال
پسر	: بیٹا، فرزند	بے نقاب کرنا:	بے پردہ کرنا
پشتی	: مضبوطی، حفاظت	بے نیاز	: بے پروا، بے غرض
پکھاوج	: ایک قسم کی ڈھولک	بے ہوش	: بے عقل، ناواقفیت
پل	: دم، لمحہ	بیدردی	: بے رحمی، ظلم، سنگ دلی
پنواری	: پان بیچنے والا	بین	: منہ سے بجانے کا ایک ساز
پوچ گوئی	: بے معنی باتیں	پاداش	: بدلہ، سزا
پودنا	: بونا، بے حقیقت،	پار	: جھیل یا دریا کا دوسرا کنارہ
چھوٹی قد کا آدمی یعنی ایک		پاکیزگی	: صفائی
بالمشت کی لمبائی والا		پت چھڑ	: خزاں، پتوں کے جھڑنے
چھوٹا پہاڑ		پتلا	: کاموسم
		پٹاری	: دبلا، باریک
			: بید یا بانس کی بنی ہوئی بکس

تبدیلی	: تغیر	پہیلی	: معمہ
قسمت	: تقدیر	پھاگن	: ہندی سال کا آخری مہینہ،
نقل، تنوع	: تقلید	ہولی کا مہینہ	
دیکھنا	: تکنا	پھانسی	: سولی
تک	: تلک	پھانکنا	: ایک دم منہ میں ڈال دینا
نیچے	: تلے	پھولوں کا باغ	: پھولواری
باہمی تعلق، موافقت	: تناسب	بکھیرنا	: پھیلانا
Salary	: تنخواہ	برداشت نہ کرنا	: تاب نہ لانا
تیز	: تند	ٹیلی گرام	: تار
چٹان یا مٹی کا بھاری ٹکڑا	: تودہ	پھر بھی، اس پر بھی	: تاہم
بھروسہ	: توکل	بربادی، خرابی	: تباہی
Culture	: تہذیب	برباد	: تباہ
ہاتھ سے پکڑنا	: تھامنا	رائے، مشورہ	: تجویز
Police Station	: تھانہ	زمین کا سب سے نچلا حصہ	: تحت الثرا
تیر بھاری لگنا	: تیرکاری لگنا	حکم دینا	: تحکم
تاریکی، رنجش	: تیرگی	راگ، نغمہ	: ترانہ
لکڑی چھیلنے کا ایک آلہ	: تیشہ	رحم کھانا	: ترس کھانا
تلوار	: تیغ	مشابہت دینا	: تشبیہ
سنی ان سنی کر دینا	: ٹال دینا	صاف پانی میں عکس اتارنا	: تصویر لینا

ظلم و زیادتی	: جبر و استبداد	ٹانگنا	: باندھنا، جوڑنا
نیاپن	: جدت	ٹکر	: تصادم
گناہ، قصور	: جرم	ٹھکانا	: مقام، مکان
جواہرات سے جڑا ہوا	: جڑاؤ	ثروت	: دولت مندی
جلسہ	: جشن	جاں بخش	: قتل یا بھانسی کے مستحق کو
دنیا، عالم	: جگ	آزاد کر دینا، معافی	
جلدی کرنا، تیزی	: جلد بازی	جادو	: منتر، اثر
بزم، انجمن	: جلوت	جاسوس	: بھیدی
غصہ کی باتیں سننا	: جلی کٹی سننا	جاگیردار	: جس کے پاس جاگیر یا
بھانسی دینے والا	: جلاؤ	ملکیت ہو	
مانند، جیسے	: جوں	جاگیر	: وہ زمین جو بادشاہ یا حکومت
بے علمی، جہالت	: جہل	کی طرف سے انعام کے	
چھپ کر دیکھنا،	: جھانکنا	طور پر دی جائے	
دروازے یا کھڑکی سے منہ		جام جہاں نما:	ایسا پیالہ جس میں سے دنیا
باہر نکال کر دیکھنا		نظر آئے	
ہلنا، لہرانا	: جھوم	جان نثار	: جان قربان کرنے والا
ہوا کا تیز چلنا	: جھونکا	وفادار	
تیز، چالاک، تازیانہ	: چابک	جانشین	: قائم مقام،
مشکل آسان کرنے والا	: چارہ ساز	ولی عہد	

حص : ہوس	چٹھارا : وہ آواز جو زبان اور تالو
دشمنی : حریفانہ	سے کسی خوش ذائقہ چیز
افسوس : حسرت	کے مزہ لینے سے نکلتی ہے
قیامت : حشر	چٹک کر : کھل کر
قلعہ، باڑھ : حصار	چشمہ : پانی کا سوتا، عینک
لائق، درست : حق	چمک کر کہنا : جوش میں کہنا
بادشاہ، حکمران : حکمران	چنگل : گرفت، آدمی یا جانوروں
حکم چلانے والے	کا پنچہ، مٹھی، ہاتھ
شرم، غیرت : حمیت	وہ نوکر جو لٹھی لیکر
عورت، بیگم : خاتون	امیروں کے آگے آگے
آوارہ پھرنا، بدنام کرنا : خاک اڑانا	چلتا ہے
گھر کا اسباب، مال و متاع : خانماں	چچھوں : پرندوں کے بولنے کی آواز
گھر کے جھگڑے، ملک : خانہ جنگی	چھتا : دور تک پٹا ہوا راستہ
کے اندر مختلف فرقوں کی لڑائی	چھیرا : دبلا پتلا، لمبا
ٹھکیری، مٹی کے برتن کا ٹکڑا : خذف	چھلک : flowing
اجڑا ہوا، ویران : خراب	چھینٹا : ہلکی بارش، پانی کا چلو کسی
خست : اینٹ	پرڈالنا
	چھینٹے دینا : فریب دینا، دھوکا دینا
	حراست : گرفتاری

خوف : ڈر	خضر : رہنما، رہبر، ایک پیغمبر کا نام
خون آلود : لہو میں بھرا ہوا	خطاب : وہ نام جو بادشاہ یا سرکار کی
خون خرابہ کرنا : خون ریزی کرنا	طرف سے اعزازی طور پر
خونچکاں : جس سے خون ٹپکتا ہو،	دیا جاتا ہے۔
خون ٹپکتا ہوا	خطرناک : ڈراؤنا
خیرات : بھلائیاں، برکتیں، نیکیاں	خفا ہونا : ناراض ہونا
خیمہ : تنبو، ڈیرا	خفیف : شرمندہ، ہلکا
خرمہرہ : سنگھ، کوڑی	خلد : جنت، فردوس
دار : خانہ، گھر	خلعت : وہ پوشاک جو بادشاہ یا امراء
دامن : وادی	کی طرف سے بطور عزت
دام : جال، دھوکہ	افزائی ملے
دانتوں میں داہنا : حیرت، افسوس	خلیج : پانی کا حصہ جو تین طرف
درا : قافلے کی گھنٹی	خشکی سے اور ایک طرف
درخشاں : چمک	سمندر سے ملا ہو
درخور : لائق، قابل	خم : بل، تاب، موڑ، جھکاؤ
دردمند : غمگین، دکھوں کا مارا	خواہ مخواہ : مجبوراً، ناچار
درست : ٹھیک	خودسری : نام فرمائی، ضد، ہٹ
درگزر کرنا : چشم پوشی کرنا، معاف رکھنا	خوش آمدید : استقبالیہ الفاظ
درماں : علاج	خوش گوار : پسندیدہ

دست :	ہاتھ	ڈس لینا :	کسی زہریلے جانور کا کاٹنا،
دل بچھ جانا :	کوئی خواہش نہ رہنا	سانپ کا کاٹنا	
دل فریب :	دل کو بھانے والا	ڈھونڈنا :	تلاش کرنا
دل کش :	خوبصورت، خوش نما	ڈھیر :	انبار، انبوہ، ہجوم
دل گیر :	غم گین	ڈیرا :	خیمہ، تینو
دکنا :	چمکنا	ڈیوڑی :	صدر دروازے کے سامنے
دم مرگ :	موت کا وقت	کا کمرہ	
دن گزارنا :	زندگی بسر کرنا	ذلیل :	بدنام، رسوا
دوہے :	شاعری کی ایک قسم جس میں	راہ شوق :	محبت کا راستہ
	دو دو مصرعے ہوتے ہیں	رباب :	ایک قسم کی سارنگی
دوران :	زمانہ، وقت	ربیع :	اکتوبر اور نومبر میں ہوئی
دونا :	پتوں کا پیال، پتل	جانے والی فصل	
دھاپ :	میل بھر کا فاصلہ بارہ انچ	رپٹ :	ندی میں بنا ہوا راستہ
	کا فاصلہ	رجحانات :	میلانات
دھلنا :	دھویا جانا، صاف کیا جانا	رجھانا :	لبھانا، سرود کرنا
دھوم :	شوروغل	رسائل :	رسالے کی جمع
دیوان عام :	عام دربار	رسائی :	پہنچ
دیوپیکر :	دیو کا جسم رکھنے والا	رسن :	رسی
ڈبونا :	پانی میں غرق کرنا	رشتہ ہائے آہن :	آہنی رشتے، مضبوط تعلق

زہرہ : فولاد کا جالی دار کرتا جو لڑائی	رفت گاہ : مرے ہوئے لوگ
میں پہنتے ہیں	رقاصہ : ناچنے والی عورت
زر : روپیہ پیسہ	رقت : نرمی، دردمندی
زیب : خوبصورتی، زیب وزینت	رقصاں : رقص کرتا ہوا، حالاتِ رقص
زیر لب دہرانا: آہستہ آہستہ کہنا	رقیب : ایک معشوق کے عاشقوں
زین : مضبوط اور موٹا کپڑا جو	میں سے کوئی ایک
گھوڑے کی پیٹھ پر ڈالا	رواداری : کسی بات کو جائز رکھنا
جاتا ہے	رواں : جاری، بہتا ہوا
زیور : زیب دینے والا	روائی : جائز ہونا
Ornament	روٹے : مٹی یا اینٹ کے ٹکڑے
سادھوسنت : درویش، جوگی	روزن : سوراخ
سازش : کسی کی مخالفت کے لیے	روشناش : جان پہچان والا
باہمی اتفاق	روغنوں کی مالش: تیل کا ملنا
ساعر : شراب کا پیالہ	رونداجانا : کچلا جانا
سالار : سردار، افسر	رویت : دیدار، نظارہ
سانڈنی : سانڈ کی تانیٹ	ریش : ڈاڑھی
سایہ : چھاؤں، پرچھائیں	رُخ کرنا : لوٹنا، توجہ کرنا
سبق آموز : سیکھنے والا یا سکھانے والا	زبان بندی : زبان بند کر دیا جانا
ستائش : تعریف	زرہ پوش : وہ شخص جو زرہ بکتر پہنے ہو

سنساری : دنیا والے، لوگ	تکلیف دینے والا	ستم گر
سنگ و خشت: پتھر اور اینٹ	دن پڑھنے کا پتا دینے والا	سحر نما
سنہری : سونے کے رنگ کا	حمایت	سرپرستی
سو جھنا : دکھائی دینا،	سر کاٹنا، گردن مارنا	سر قلم کرنا
خیال میں آنا	بالکل، تمام	سراسر
سوز و گداز : جلن، درد	کنارہ، انتہا	سرحد
سپرد کرنا، حوالے کرنا	لال	سرخ
سیم : چاندی، دولت	جاں بازی، دلیری	سرفروشی
سیہ : کالا، ایک جانور جس کے	ہمیشہ رہنے والا، مست	سرمد
جسم پر سیاہ و سفید کانٹے ہوں	گیت، نغمہ	سرود
شاندار : بلند	تعلق، واسطہ	سروکار
شاہ شکوہ : عزت و عظمت	کسی تکلیف کی وجہ سے آواز	سسکی
شش در : حیران، پریشان	نکالنا، آہ سرد	
شعلہ : آگ کی لپٹ	خوش نصیبی	سعادت
شفقت اور عنایت: مہربانی و محبت	خاموشی	سکوت
شکر ساز : سامان، اسباب	Side	سمت
شکست : ہار	جمع کرنا، مکمل کرنا	سمیٹنا
شناسا : پہچاننے والا	بردبار	سنجیدہ
شور و فغاں : نالہ و فریاد	Certificate	سند



عبرت انگیز : ایسی بات جسے دیکھ کر آدمی	شورش : ہنگامہ، فتنہ، فساد
کو خوف آئے اور اس سے	شُتر : اونٹ
نصیحت پکڑے	صدمہ : دکھ
عبور کرنا : طے کرنا	صفا یا کرنا : صاف کر دینا
عبور : قدرت، مہارت	صوبیدار : صوبے کا حاکم
عتاب : ملامت، ڈانٹ، بھر بھلا	صورِ اسرائیل : وہ آواز جو حضرت اسرائیلؑ
عذاب : تکلیف، مصیبت	حشر کے روز پھونکیں گے
عروج : بلندی	ضرب : مار، چوٹ
عزالت : تنہائی، گوشہ نشینی	ضعف : کمزوری
عزت افزائی : عزت بڑھانا	ضمیر : دل، دماغ
عصر : زمانہ	طنطنہ : شان و شوکت
عقدہ : مسئلہ، الجھن	طوطی بولنا : کسی ہنریا خوبی کی وجہ سے
علالت : بیماری، دکھ	مشہور ہونا
عمامہ : پگڑی	طوق : گلو بند، ہار، حلقہ
عماری : ہاتھی کا ہودا، ہاتھی کی پیٹھ	طول کھینچنا : دیر لگنا، مدت لگنا
پر بیٹھنے کا گدا	ظرافت : مذاق، دل لگی
عین : ٹھیک، حقیقت	ظلِ سبجانی : بادشاہ (شاہ جہاں)
بے وفائی کرنا، ملک دشمنی کرنا	عالم و عامی : بہت پڑھا لکھا اور جاہل
غرور : گھمنڈ، فخر	عبث : بے کار

غضب	: غصہ	قلم رو	: سلطنت
غفار	: بڑا بخشنے والا، خدا کی صفاتی	قلندر	: بند ریاری پیچھ نچانے والا،
غلبہ ہونا	: فوقیت حاصل ہونا	بے پروا	: بے پروا
غلغلہ	: ہنگامہ، دھوم	کاری	: بھاری، مہک، کام تمام
غم زدہ	: غم سہنے والا	کامرانی	: خوش نصیبی
غوطہ	: پانی میں ڈوبنا، ڈبونا	کانپنا	: لرزنا، تھر تھرانا
غیر فانی	: فنا نہ ہونے والا	کباب	: جلا ہوا، سوختہ
غیرت	: شرم، حمیت	کٹاری	: چھوٹا خنجر
فال	: عیب کی بات، پیش گوئی	کٹیا	: Cottage
فرار	: بھاگنا	کٹر	: سخت دل، سنگ دل
فرازدار	: سولی کے سامنے	کچھری کرنا	: دفتری کاروائی کرنا
فوج	: سپاہیوں کا گروہ	کرایہ	: Rent
قافلہ	: مسافروں یا تاجروں کا گروہ،	کرخت	: سخت
	کارواں	کرشمہ	: انوکھی بات، کرامت
قبا	: کوٹ	کروٹیں بدلنا	: بستر پر بے قرار اور
قد کش	: لمبے قد کا، جسم کی لمبائی	بے چین رہنا	: بے چین رہنا
قد	: قامت	کڑک کر کہنا	: زوردار آواز میں کہنا
قزاق اجل	: موت کا فرشتہ	کشاں کشاں	: زبردستی، بالجبر

گزر جانا : نہایت شرمندہ ہونا،	کشش : کھنچاؤ
زمین میں دب جانا	کلیجہ : جگر
گزر : بندوق، ایک تیر	کنکر : Small peases of Stone
گلشتر : برف کا چشمہ Glacier	کوچہ : گلی
گوش دل : بڑی توجہ سے سننا	کوزہ : کوچہ، پانی رکھنے کا برتن
گون : جانور پر سامان لادنے کا	کوسنا : بددعا دینا
تھیلا	کول : کو
گوئی پلا : بھرا ہوا تھیلا	کھسار : پہاڑی علاقہ
گوہر : موتی، قیمتی پتھر	کھکشاں : بہت سے چھوٹے چھوٹے
گوہر : گوہر	ستاروں کی قطار
گھانچی : ٹوکری، مرغیوں کو بند کرنے	کھانسنہ : کھانسی کی آواز نکالنا، کھنکارنا
کی ٹوکری	گجا : کہاں
گھٹلی : پھل کا بیج	گمک : مدد، حمایت، وہ فوج
گھسیٹنا : کھینچنا، زمین پر لگڑتے	جوڑائی میں بھیجی جائے
ہوئے لے جانا	گرد آلود : غبار آلود
گھمانا : سیر کرانا	گرد باد : پھرنے والی ہوا، ہوا جس
گھولن : جلن، ابال	میں غبار ملا ہوا ہو
گیسوائے دل دار : محبوب کی زلفیں	گرداب : بھنور
لادنا : بہت سا بوجھ رکھ دینا	گرویدہ ہونا : عاشق ہونا

مبہوت : حیران	جس کی کوئی حد نہ ہو	لا محدود
متاع : سامان	لباس، کپڑا	لبادہ
متضاد : خلاف	کوٹھے یا چھت کا کنارہ	لب بام
مجہد العصر : اپنے وقت کی دینی مسائل کا حل نکالنے والا	قبر، مزار	لحد
مجذوب کی بڑ: بے معنی باتیں، مجنونانہ	گوہر	لعل
بکواس	قریب، پاس، تقریباً	لگ بھگ
محسوس : Felt	لبھانا، لالچ کرنا	لپچانا
مداری : ہاتھ کی چالاکی سے کھیل	پکارنا، دھمکی دینا	للا کرنا
تماشے کرنے والا	بچوں کو سلانے کا گیت	لوری
(بازی گر)	کنیز، باندی	لونڈی
مرد : اسلام سے پھرا ہوا	دکھ، غم	ماتم
مرحمت فرمانا: کرم کرنا، مہربانی فرمانا	اصل	مادہ
مردود : رد کیا گیا	آشنا ہونا	مانوس ہونا
مرگ : موت، اجل	آن بان	مان
مرمت : ٹوٹی ہوئی چیز کی درستی	برادرِ حقیقی،	ماں جایا
مرٹنا : قتل ہونا، عاشق ہونا	سگا بھائی	
مرؤت : اخلاق، انسانیت	چاند جیسا چہرے والا	ماہ رو
مریضاں : مریض کی جمع، بیمار	کسی بات کو بہت بڑھا چڑھا کر بیان کرنا	مبالغہ

مواد : عقل، قابلیت، مادہ کی جمع،	مزرعہ : کھیت
مصالحہ	مسافت : دوری، فاصلہ
موضوع : چھوٹا گاؤں	مسرت : خوشی
موقوف : منحصر	مسلط ہونا : طاری ہونا
مؤذن : اذان دینے والا	مصلحت : اچھا مشورہ، مناسب تجویز
مہاجر : وطن چھوڑنے والا	مطرد : نکالا ہوا
مہر : محبت، دوستی	مطلع صاف ہونا : آسمان صاف ہونا
مہر : چھاپ	معدوم محض : بالکل ناپید،
ناخن : انگلیوں کے سروں کی ہڈی	بالکل چھپا ہوا
نارسائی : نہ پہنچ پانا	معراج کمال : بلند مرتبہ
نازل ہونا : گرنا	معرکہ : جنگ، لڑائی
ناساز : ناموافق، مخالف، بیمار	معمار : عمارت بنانے والا، راج
ناعاقبت اندیش : انجام نہ سوچنے والا،	مغموم : غم سے بھرا ہوا
انجام کی فکر نہ کرنے والا	مقدر : قسمت
female Camel : ناقہء	ملحد : کافر، بے دین
ناکامی : ناامیدی، مایوسی	ملحوظ رکھنا : خیال رکھنا
نالوں : شاکہ	منحصر : گھریلنے والا، موقوف
نالہ : فریاد	منصوبہ : Plan
نبض شناس، طبیب	منطق : گویائی کا فن

نواہ	: گزارہ	نوح	: خدانہ کرے
نچھاور کرنا	: وہ نقدی یا جنس جو کسی کے	نہتا	: جس کے پاس ہتھیار نہ ہو،
ادپر سے بطور صدقہ بکھیری	جائے	اکیلا، خالی ہاتھ	
ندیم	: دوست، ساتھی	نیم برہنگی	: ادھ ننگا پن
نذر	: صدقہ، تحفہ	(غریب کسانوں کے	
نرغہ	: آدمیوں کا گھیرا، ہجوم	ننگے بدن کی طرف اشارہ)	
نصرت	: مدد، فتح	وارث	: مردے کے مال کا
نطق	: گویائی، بولنے کی قوت	جائز حق دار	
نظریں بچھانا:	عجز و انکساری کا انداز اختیار	وحدہ لاشریک:	خدائے تعالیٰ اکیلا ہے اس کا
کرنا		کوئی شریک نہیں	
نظم و نسق	: انتظام، بندوبست	وضع	: کمینہ
نقاب	: چہرے پر ڈالنے کا کپڑا	ولدیت	: باپ کا نام، خاندان
نقارا	: طبل	وہوم سے گرنا:	فوراً کرنا
نقش پا	: قدموں کے نشان	ہاتھی ڈباؤ:	پانی، ہاتھی کو ڈبانے کے لائق
نکھارنا	: سنوارنا، میل صاف کرنا	ہانکنا	: چلانا، دوڑانا، بڑھانا
نمک حرام	: وہ ملازم جو اپنے آقہ کی	ہتھکڑی	: وہ آہنی کڑا جو مجرم کے ہاتھ
نافرمانی کرے		میں ڈالا جاتا ہے	
نووارد	: اجنبی مسافر	ہتھیلی	: پنجے کا اندرونی حصہ،
		کف دست	

ہمت : جرأت	ہتیا چاری : پاپ کرنے والا،
ہودہ : عماری جو ہاتھی کے پیٹھ پر	گناہ کرنے والا
بیٹھنے کے واسطے رکھتے ہیں	ہجراں : جدائی
شوق، لالچ	ہفتِ اقلیم : سات ملک،
ہوس : الماس، ایک بیش قیمت	ساری دنیا
سخت پتھر	ہم راز : رازدان
ہیچ : بے معنی، بے حقیقت	ہم رکابی : ہم راہی، سواری کے ساتھ
یاری : دوستی	ہم رکاب : ہم سفر، ہمراہ
یارِ جانی : دلی دوست	ہم سر : برابر کا، ہم رتبہ
یزداں : خدا	ہم عصر : ہم زمانہ
یک سر ہونا : سر سے پاؤں تک ہونا	ہم نوا : ساتھ مل کر بولنے یا گانے
یک لخت : فوراً	والا
یکہ و تنہا : بالکل اکیلا	ہمہ : سارا، کل، تمام
یلغار : دشمن کی فوج پر حملہ	ہمت ہارنا : جی چھوڑنا، حوصلہ نہ رہنا

## محاورات

مرجانا	:	آنکھیں بند ہونا
آنکھوں میں آنسو بھرے رہنا	:	آبدیدہ ہونا
بہت پرانے زمانے کا	:	بابا آدم کے زمانے کا
معیشت کا سامان فراہم کرنا	:	پیٹ پالنا
دل بھر آنا	:	رقت طاری ہونا
ناز نخرے اٹھانا	:	ناز برداری کرنا
جیسا نام ویسے گن	:	اسمِ بامستی
دل پک جانا، کامیاب ہونا	:	دل گلنا
تکلیف اٹھانا	:	جی کھونا